




సంగీత సామ్రాట్ నాపాద్

# కామలాక్షం

జూన్ 2006

మాసపత్రిక

వెల: రూ.5



ఎర్రజండా జైత్రయాత్ర



Quality Education within the reach of all.

Quality Education within the reach of all.



# ఆచార్య నాగార్జున విశ్వవిద్యాలయం

దూరవిద్యా కేంద్రం, నాగార్జున నగర్, గుంటూరు - 522 510. ఆంధ్రప్రదేశ్.

- ❖ ఆర్థిక, సామాజిక కుటుంబ పరిస్థితులు అనుకూలించక చదువు మధ్యలో ఆపివేసిన వారి కొరకు.
- ❖ చిన్న వయస్సులోనే కుటుంబ నిర్వహణ భారం పడి ఏదో ఒక వ్యాపకాన్ని ఎంచుకొన్న వారి కొరకు
- ❖ వివాహం చేసుకొని తదుపరి చదువు ఆవశ్యకతను గుర్తించి అవకాశాల వేదికే మహిళల కొరకు.
- ❖ ఉద్యోగంలో చేరి ప్రమోషన్లకవసరమైన ఉన్నత విద్యార్హతలు సాధించాలనుకొనే వారి కొరకు
- ❖ ఆర్థిక కారణాల రీత్యా కళాశాలలో చదువుకోలేని వారి కొరకు
- ❖ ప్రభుత్వ, ప్రైవేటు సంస్థలలో పనిచేసే ఉపాధ్యాయులకు, ఇతర ఉద్యోగస్తులకు
- ❖ వ్యాపార వ్యవహారాలు నిర్వహించుకొనే వారికి, స్వయం ఉపాధి కార్యక్రమాలు చేసుకొనేవారికి వయస్సు నిబంధనలు లేకుండా అందరికీ అందుబాటులో ఉండే ఫీజులతో ఆచార్య నాగార్జున విశ్వవిద్యాలయం దూరవిద్యా కేంద్రాన్ని స్థాపించి దిగువ కోర్సులను అందజేస్తుంది.



## CENTRE FOR DISTANCE EDUCATION : COURSES OFFERED

P.G. COURSES		U.G. COURSES	
CODE	COURSE NAME	CODE	COURSE NAME
01	M.Sc. (Botany)	40.	B.A. (Economics, History, Politics)
02	M.Sc. (Zoology)	41.	B.A. (Economics, Public Admn. Politics)
03	M.Sc. (Physics)	42.	B.A. (Economics, Public Admn., Sociology)
04	M.Sc. (Chemistry)	43.	B.A. (Economics, History, Sociology)
05	M.Sc. (Microbiology)	44.	B.A. (Economics, Politics, Sociology)
06	M.Sc. (Mathematics)	45.	B.A. (History, Politics, Sociology)
07	L.L.M. (Labour Laws)	46.	B.A. (Public Admn. Politics, Sociology)
08	L.L.M. (constitutional Law and Administrative Law)	47.	B.A. (Public Admn., Politics, History)
09	LLM (Torts and Crimes)	48.	B.A. (Maths, Politics, Economics)
10	LLM (Corporate and securities Law)	49.	B.A. (Maths, English, History)
11	M.B.A.	50.	B.A. (Maths, Telugu, History)
12	M.Com (Accountancy)	51.	B.A. (English, Economics, Public Admn.)
13	M.Com (Banking)	52.	B.A. (English, Economics, Politics)
14	M.A. (English)	53.	B.A. (English, History, Politics)
15	M.A. (Telugu)	54.	B.A. (English, Politics, Public Admn.)
16	M.A. (Economics with the option of 'Economics of Industry')	55.	B.A. (English, History, Telugu)
17	M.A. (History)	56.	B.A. (English, History, Sociology)
18	M.A. (Political Science)	57.	B.A. (Telugu, History, Politics)
19	M.A. (Sociology)	58.	B.Com (General)
20	M.A. (Economics : with the option of "Agricultural Economics an Rural Development")	59.	B.Sc. (Botany, zoology, Chemistry)
21	M.A. Social Work	60.	B.Sc. (Maths, Physics, Chemistry)
22	M.A. Psychology	61.	B.Sc. (Costume Design & Fashion Technology)
23	M.H.R.M.	62.	B.Sc. (Information Technology)
24	M.C.A.	63.	B.Sc. (Maths, Statistics, Computers)
25	M.H.W. (Master of Hotel Management)	64.	B.B.M.
26	M.Sc. (Applied Mathematics and Informatics)	65.	Bachelor of Hotel Management
27	M.Sc. (Applied Statistics and Informatics)	66.	B.A. (Maths, Economics, Statistics)
28	M.Sc. (IT)	67.	B.A. (Maths, Statistics & Computer Applications)
29	M.A. (Journalism and Mass Communication)	68.	B.Com (computer Applications)
		69.	B.Com (Marketing)
		70.	B.Com (Foreign Trade)
		71.	B.Sc. (Maths, Physics, Electronics)
		72.	B.Sc. (Maths, Electronics, Computer Science)
		73.	B.Sc. (Maths, Physics, Computer Science)

M.Phil		B.Tech	
30.	English	34. Civil	36. EEE
31.	Telugu	35. Mechanical	37. EC
32.	Education	38. Computer Science	
33.	Political Science	39. IT	

CERTIFICATE / DIPLOMA / PG DIPLOMA / ONE YEAR COURSES	
74. Certificate Course in Consumer Awareness	84. PGDHRM (PG Diploma in Human Resource Management)
75. Certificate Course in HIV/AIDS Counseling	85. PGDFM (PG Diploma in Financial Management)
76. Certificate Course in Grief Counseling	86. PGBFM (PG Diploma in Banking and Financial Managment)
77. Diploma in Consumer Awareness	87. PGDIB (PG Diploma in International Bussiness)
78. B.L.I.Sc. (Bachelor of Library & Information Science)	88. PGDTTM (PG Diploma in Travel and Tourism Management)
79. PGDBI (PG Diploma in Bio-informatics)	89. PGDIM (PG Diploma in Insurance Management)
80. PGDBT (PG Diploma in Biotechnology)	90. PG Diploma in Hotel Management
81. PGDHHM (PG Diploma in Hospital & Health Care Management)	91. PGDCA
82. PGDBM (PG Diploma in ?Business Management)	92. PG Diploma in Journalism and Mass Communication
83. PGDMM (PG Diploma in Marketing Management)	93. PG Diploma in Information Technology
	94. PG Diploma in Network Administration

### SPECIAL FEATURES

- No upper age limit for admission into any of the courses.
- Candidates studying other courses on regular basis are also eligible for admission into anyone of the courses offered by the CDE, TC and MC need not be submitted.

## DIRECTOR, CENTRE FOR DISTANCE EDUCATION, ACHARYA NAGARAJUNAUNIVERSITY

Nagarjuna Nagar - 522 510, Guntur A.P. Ph : 0863-2293299, 2293356, 2293189 - Ext.180; Cell : 98482 85518  
website : www.nagajunauniversity.ac.in., e-mail:cde@nagarjunauniversity.ac.in., anucde@yahoo.com, anucde@hotmail.com



## కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి 21 సంఖ్య 06

విడి ప్రతి వెల : రూ. 5

సం॥ చందా : రూ. 50

## విషయ సూచిక

సంపాదకీయం	1
కవర్ స్టోరీ- ఎర్రజండా జైత్రయాత్ర!	3-5
వందితేనే నడుము	6
ఎడిజి నాటకానికి తెరపడింది	7
ఉద్యమ వార్తలు	8-11
ప్రజలకోసం సంస్కరణలు	12
లక్షణున్ని చంపిన శత్రుఘ్నుడు	13
అమ్మ మనసు	14
సవాళ్లనడుము మహిళా మెడికల్ రిస్క్	15
లాటినో...అమెరికా..	61-17
నీటి వ్యాపారం-కొన్ని అనుభవాలు	18
సమానత్వం కోసమే ఒకటే...	19
కథ- సవాసేరు గోధుమలు	20-22
షేర్ మార్కెట్ మాయాజాలం	23
ఎందుకీ జాప్యం?	24-25
విడిఎ లెక్కించే విధానం...	26
అసంతృప్తినే మిగిల్చిన యుపిఎ రెండేండ్ల	28-29
నాఫాద్ సంగీతం ఓ దివ్యజెషధం	30
కవిత/పాట	31
అంగన్ వాడీ వేతనాల పెంపు	32

## మేనేజర్

## కార్మికలోకం

యన్.ఐ.ఐ. ప్రింట్ కేంద్రం, 1-1-60/4,

అర్జున్ క్రాస్ రోడ్, ముప్పిరాలూర్, హైదరాబాద్ - 20.

ఫోన్: 27612474 ఫ్యాక్స్: 27610128

## ఎడిటోరియల్ బోర్డు

ఎడిటర్: వై. సిద్ధయ్య

సభ్యులు: పర్య సత్యనారాయణ, ఎన్.వీరయ్య  
ఆర్.సుధాభాస్కర్, పి.రోజా, పి.రాజారావు,  
పి.అజయ్ కుమార్, ఆర్.ఎస్.మూర్తి

## మేనేజియల్ బోర్డు

మేనేజర్: పి.రాజారావు

సభ్యులు: పర్య సత్యనారాయణ, టి.ఎన్.వి.రమణ,  
ఆర్.ఎస్.మూర్తి, లల్లూరి లోకేష్, వి.సదానందం

నోటితో నవ్వుతూ నొసటితో వెక్కిరించటం దుర్మతికి సంకేతం. ఈ నీతి మన పాలకులకు వెన్నతోపెట్టిన విద్య. విశాఖజిల్లా గంగవరం మత్స్యకారుల ఉద్యమం రాష్ట్రవ్యాపితంగా సంచలనం సృష్టించింది. ఈ పోరులో బాధితుల వెన్నంటి నిలిచిన కార్మిక సంఘాలు, ప్రజాసంఘాలు, అఖిల పక్షపార్టీలపై వై.ఎస్.రాజశేఖరరెడ్డి ప్రభుత్వం కక్షకట్టింది.

విశాఖస్టీల్ ప్లాంట్ యూనియన్ అధ్యక్ష, ప్రధాన కార్యదర్శులు, సిఐటియు, ఐదవ తదితర సంస్థలకు చెందిన జిల్లా నాయకులు, ఎ.పి.మత్స్యకారుల సంఘం రాష్ట్ర ప్రధాన కార్యదర్శి, కా||సిహెచ్ నర్సింగరావు తదితర అఖిలపక్ష నాయకులు... మొత్తం 65మందిపై హత్యానేరం (సెక్షన్ 302) కేసు మోపారు. వారందరినీ మే 5న అరెస్టు చేశారు. విశాఖ సెంట్రల్ జైలులో నిర్బంధించారు. ఈ విషయంలో ప్రభుత్వ పాత్ర జుగుప్సాకరం. గర్హనీయం.

నెలరోజులు గడచినా బెయిల్ రాకుండా ప్రభుత్వం అడ్డుకుంటున్నది. ఇది చాలదన్నట్లు మరో హత్యానేరం కేసును బనాయించి తన దుష్టబుద్ధిని మరోసారి బయటపెట్టింది. విశాఖ స్టీల్ ప్లాంట్ అధ్యక్ష, ప్రధాన కార్యదర్శులు అండర్ ట్రైలర్స్ గా జైలులో వున్నారు కాబట్టి వారిని సస్పెండు చేయాలని కలెక్టరు ద్వారా, ప్లాంట్ మేనేజ్మెంట్ పై వత్తిడి చేయడం పాలకుల శుక్రనీతికి నిదర్శనం.

గత కాలపు ప్రపంచబ్యాంకు సిఇఓ చంద్రబాబు కూడా ప్రజావ్యూహాలపై ఉక్కుపాదం మోపాడు. జయలలిత 2002లో తమిళనాడు రాష్ట్ర ప్రభుత్వ ఉద్యోగులపై కక్షసాధింపులకు దిగింది. ఫలితం ఎన్నికలలో వారు శంకరగిరి మాన్యాలుపట్టారు.

జైలులో వున్న నాయకులపై అక్రమకేసులు ఎత్తేయాలని ప్రజలు, ప్రజాతంత్రవాదులు ప్రభుత్వాన్ని డిమాండు చేస్తున్నారు. ముఖ్యమంత్రిగారు 'అలాగా! నాకేం తెలియదే..' అంటూ అమాయకత్వం నటిస్తున్నారు. "వారు జైల్లోనే వుండాలి. వారు బయటికొస్తే సమస్య. పరిష్కారం (ప్రభుత్వం కోరే పద్ధతిలో) కాదు" అని మంత్రి కొణతాల రామక్రిష్ణగారు శలవిచ్చారు. అసలు విషయం బయటపెట్టారు.

గంగవరం సమస్య జరిలం కావడానికి ప్రభుత్వ చర్యలే కారణం. పాలకులు ప్రైవేటు పోర్టు యజమానుల పక్షం వహించారు. మత్స్యకారుల కడుపు కొట్టారు. ఆ గ్రామాన్ని పోలీస్ క్యాంపుగా మార్చారు. ప్రజలపై పైశాచిక దాడులు చేయించారు. పోలీస్ తుపాకులకు ఒక గ్రామస్తుడిని బలిచేశారు. అదంతా ప్రభుత్వం దృష్టిలో న్యాయమా? బాధ్యతగల ప్రజాసంఘాలు, అఖిలపక్ష పార్టీలు జరిగిన అన్యాయాన్ని ఖండించటం నేరమా?. ఈ నేరానికి వారిపై కక్షగట్టి జైళ్ళపాలు చేయడమే పరిష్కారమా? ఆ వరవడిలో సాగుతున్న ప్రభుత్వ పయనం ఎక్కడికి?

"చెరసాలలు వురికొయ్యలు - ప్రజాశక్తి నడ్డలేవు" అనేది అక్షర సత్యం. ప్రపంచీకరణపై నిరసన ఉద్యమాలు హోరెత్తుతున్నకాలం. లారీలు, తూటాలతో ఉద్యమాలను ఆపలేరని పాలకులు గమనించాలి. పట్టుదల, పంతాలు వీడాలి. అక్రమకేసులు ఉపసంహరించాలి. నాయకులను విడుదల చేయాలి.


ఈ క్లిష్టపరిస్థితులలో బయటవున్న ఆయా సంస్థల నేతలు నిబ్బరంతో ముందుకు సాగాలి. రెట్టించిన పట్టుదలతో కర్తవ్య నిర్వహణను చేపట్టాలి. రాష్ట్ర ఉద్యోగులు, కార్మికులు రాష్ట్ర ప్రభుత్వ చర్యలను ఖండించాలని కోరుతున్నాం.



# కామగ్రంథం



వివిధ  
పత్రికల  
సౌజన్యంతో





# ఎర్రజెండా జైత్రయాత్ర



2006 ఎన్నికల ఫలితాలు జాతీయ రాజకీయాలలో వామపక్షాల పాత్రను పెంచాయి. తద్వారా ప్రజానుకూల విధానాలకు పెద్దపీట వేయనున్నాయి. -ప్రకాష్ కర్రత్

ఇటీవలి బెంగాల్, కేరళ, తమిళనాడు, అస్సాం, పాండిచ్చేరి- 5 రాష్ట్రాల అసెంబ్లీ ఎన్నికలకు అసాధారణ ప్రాధాన్యత ఏర్పడింది. ఫలితాల ప్రభావం ఆయా రాష్ట్రాల ప్రజలకే పరిమితం కాలేదు. మొత్తం దేశ ప్రజల దృష్టినే ఆకర్షించింది. కేంద్రంలోని యుపిఎ ప్రభుత్వ భవిష్యత్ పైనే పలు ఊహాగానాలకు తెర లేపింది.

ప్రజల, కార్మికుల ఉపాధిని, వారి జీవితాలను చిద్రం చేస్తున్న సామ్రాజ్యవాద ప్రపంచీకరణ సంస్కరణలపట్ల వ్యతిరేకతకు ఈ ఎన్నికలు అద్దంపట్టాయి. ప్రపంచీకరణకు ముద్దబిడ్డలు కాంగ్రెస్, బిజెపి, తృణమూల్ కాంగ్రెస్, ఎ.ఐ.ఎ.డి.ఎం.కె. వగైరా- పాలకపార్టీలు ఈ ఎన్నికల సమరంలో ఓడిపోవాలని వామపక్ష అభిమానులతోపాటు ప్రజాతంత్రవాదులూ కోరుకున్నారు.

నూతన పరిస్థితులు : కాంగ్రెస్-సిపిఐ(ఎం), వామపక్షాలు రాజకీయంగా, సైద్ధాంతికంగా బద్ధశత్రువులు. కాంగ్రెస్ నాయకత్వంలోని యుపిఎ ప్రభుత్వం మనుగడ లెఫ్ట్ మద్దతుపై ఆధారపడటం నూతన అధ్యాయానికి శ్రీకారం చుట్టింది. యుపిఎని బలపరుస్తూనే దాని ప్రజావ్యతిరేక విధానాలపై పోరాడటం ద్వారా వామపక్షాలు మరో వినూత్న ప్రక్రియను సాగిస్తున్నాయి. ప్రపంచీకరణ సంస్కరణలకు బ్రేకులు పడుతున్నాయి. ప్రభుత్వ విధానాలలో లెఫ్ట్ జోక్యాన్ని పాలకులు సహించలేక పోతున్నారు. “లెఫ్ట్ అభివృద్ధికి ఆటంకం” అంటూ కాంగ్రెస్ కత్తులు నూరుతున్నది. లెఫ్ట్ ను

బలహీనపరచి తమ సంస్కరణలరథానికి అడ్డు తొలగించుకోవాలని కాంగ్రెస్ అవకాశం కోసం ఎదురు చూస్తున్నది. ఆ ఘనకార్యంలో తాను రెడీ అంటూ బిజెపి శృతిగలిపింది.

ఈ ఎన్నికలు అందుకు గొప్ప అవకాశంగా వారు భావించారు. సిపిఐ(ఎం)- లెఫ్ట్ బలానికి కీలకం పశ్చిమబెంగాల్, కేరళ. ఏ గడ్డి గరిచైనా ఆ రాష్ట్రాలలో లెఫ్ట్ ను బలహీనపరచాలని నిర్ణయించాయి. బిజెపిని అక్కున చేర్చుకుని, లెఫ్ట్ కు గుడ్ బై చెప్పాలని ఆర్.ఎస్.ఎస్. బాసులు దుస్సలహాలు ఇచ్చారు. వీరి ‘బిగ్ బాస్ అమెరికా పాలకుల’ అండదండలు ఎలాగూ వున్నాయి.

**పశ్చిమబెంగాల్ :** ముఖ్యంగా బెంగాల్ లో తృణమూల్ కాంగ్రెస్, బిజెపిలతో కలిసి ‘మహాజోత్ (కూటమి)’గా ఏర్పడాలన్న దురాలోచనకు ఆదిలోనే చుక్కెదురయ్యింది. తమ కుట్రలకు ‘ఎన్నికల కమిషన్’ను సాధనంగా వాడుకోజూశారు. ‘శాస్త్రీయ రిగ్గింగ్’ పేరున లెఫ్ట్ ఫ్రంట్ ను పలు రూపాలలో అప్రదిష్టపాలు చేసేందుకు మీడియాను దుర్వినియోగం చేశారు. సిపిఐ(ఎం) కార్యాలయాలపై పోలీసు దాడులు చేయించారు. లెఫ్ట్ ప్రచారానికి పలు ఆటంకాలు కల్పించారు. కొన్ని జిల్లాల్లో మావోయిస్ట్ ‘ఎన్నికల బహిష్కరణ’ పిలుపు తమకు ఉపకరిస్తుందని లొట్టలు వేశారు.

రాముడు సీత శీలానికి వరీక్ష పెట్టాడు. అగ్నిప్రవేశం చేసింది. పరీక్షలో నెగింది. ఆమె విలువ పెరిగింది. ఎన్నికల కమిషన్, ప్రతిపక్షం, మీడియా



'సైంటిఫిక్ రిగ్గింగ్' అపవాదు వామపక్షంపై వేశారు. ఎన్నికల కమిషన్ బెంగాల్ ఎన్నికలలో విషమ షరతులు పెట్టింది. ఇక లెఫ్ట్ ఓటమి ఖాయం అంటూ ప్రచారం చేశారు.

అగ్నిపరీక్షలను తట్టుకుని ఎన్నికలలో లెఫ్ట్ విజయ ధంకా మోగించింది. సైంటిఫిక్ రిగ్గింగ్ దుష్ప్రచారానికి తెరపడింది. అపవాదు తొలగింది. వామపక్షం వన్నె పెరిగింది.

సిపిఐ(ఎం) నాయకత్వంలోని వామపక్ష కూటమి వరుసగా 7వ సారి ఘనవిజయం సాధించటం అపూర్వం. 3 దశాబ్దాల ఎర్రజండా జైత్రయాత్ర అప్రతిహరంగా కొనసాగుతున్నది. 294 ఓట్లున్న అసెంబ్లీలో 235 స్థానాలను 50.26% ఓట్లీచ్చి ఆ కూటమిని ఆ రాష్ట్ర ప్రజలు అక్కున చేర్చుకున్నారు. ప్రధాన ప్రతిపక్షపార్టీలు, తృణమూల్ -30, కాంగ్రెస్- 21 స్థానాలకు మాత్రమే పరిమితం చేశారు.

లెఫ్ట్ కూటమి అంచనాలకు మించి నాల్గింట మూడొంతుల స్థానాలు కైవసం చేసుకుంది. ఆ కూటమి రధసారధి సిపిఐ(ఎం) ఒక్కటే 176 స్థానాలతో 60% సీట్లు, 36.97% ఓట్లు సాధించింది. శాసనసభలో లెఫ్ట్ ఫ్రంట్ 230 పైగా సీట్లు సాధించటం (ఏడు వరుస ఎన్నికల్లో) ఇది 5వసారి. అసెంబ్లీకి గెలిచిన 36మంది మహిళా అభ్యర్థులలో 29 మంది లెఫ్ట్ ఫ్రంట్ అభ్యర్థులే. వారిలో 26మంది సిపిఐ(ఎం) పార్టీ వారే.

**ప్రత్యేకతలు:** ఇది అసాధారణ విజయం. ఈ విజయానికి దారితీసిన కొన్ని ప్రత్యేక అంశాలను పరిశీలిద్దాం.

వామపక్ష కూటమి బలం గ్రామీణ ప్రాంతాలకే పరిమితం కాదు. పట్టణ ప్రాంతాలకూ విస్తరించింది. రాష్ట్ర రాజధాని 'కోల్ కతా' లోని 24 సీట్లలో ఆ కూటమికి గత ఎన్నికలలో దక్కింది కేవలం 4సీట్లే. ఈసారి వారి బలం 10కిపెరిగింది. కాంగ్రెస్ 14నుండి 4కు తగ్గింది. హౌరాలో 16లో 14 స్థానాలు లెఫ్ట్ కు, హుగ్లీలో 19కు 16 లెఫ్ట్ కు సిపిఐ(ఎం)కు -14 కట్టబెట్టారు.

ఈ కాలంలో రాష్ట్రంలో పరిశ్రమల స్థాపనకు చేసిన ప్రయత్నం మెరుగైన ఫలితాలిచ్చింది. గుజరాత్, మహారాష్ట్రల తరువాత ప్రైవేట్ పెట్టుబడులను బాగా ఆకర్షించగలిగిన 3వ రాష్ట్రంగా బెంగాల్

Seats position					Total: 294	
Parties	Contested		Won		Vote (per cent)	
	2006	2001	2006	2001	2006	2001
LEFT FRONT			235		50.23	
CPI (M)	212	211	176	143	36.97	36.59
CPI	13	13	8	7	2.09	1.79
AIFB	34	34	23	25	5.67	5.65
RSP	23	23	20	17	3.72	3.43
WBSP	4	4	4	4	0.72	0.67
RJD	2	2	1	0	0.08	0.07
DSP	2	-	1	-	0.36	0.36
IND (LF)	2	-	2	-	0.43	0.43
CONGRESS	262	60	21	26	14.91	7.98
TC	257	226	30	60	26.34	30.66
GNLF	5	5	3	3	0.50	0.52
JKP(N)	4	3	1	0	0.26	0.02
INDEPENDENT	526	530	4	9	3.79	5.05



CHIEF MINISTER BUDHDEB BHATTACHARJEE and

పశ్చిమబెంగాల్ ముఖ్యమంత్రి బుద్ధదేవ్, గవర్నర్ గోపాలకృష్ణ గాంధీలతో కలిసి దిగిన ఈ గ్రూవ్ ఫోటోలో ఉన్న దెవరనుకుంటున్నారు?

పూటగడవని రోజు కూలీలు!

ముఖ్యమంత్రి ప్రమాణ స్వీకారమహోత్సవానికి రాజ్ భవన్ లో వేదిక తదితర పనులు చేసిన కార్మికులు అతి సామాన్యులు. తాజ్ మహల్ కు రాళ్ళు మోసిన కూలీల శ్రమను మర్చిపోకూడదన్న శ్రీశ్రీ మాటలను ఈ బుద్ధదేవుడు నిజం చేశాడు. తాము శ్రామికవర్గ పక్షపాతులమని మాటల్లోకాదు, చేతల్లో చూపించాడు.

నిలిచింది. ఇన్ ఫర్మేషన్ టెక్నాలజీ (ఐటీ), ఐటీ సేవలు, ఫుడ్ ప్రాసెసింగ్, మొక్కల పెంపకం, వ్యవసాయ ఆధారిత పరిశ్రమలు వగైరాలను అదనంగా నెలకొల్పారు. తద్వారా ఉపాధి అవకాశాలు పెరిగాయి. పై కృషి విద్యావంతులైన పట్టణ యువతీయువకులలో ప్రభుత్వం పట్ల విశ్వాసం పెంచాయి.

కేంద్రంలోపలు రాష్ట్రాలలో ప్రపంచ బ్యాంకు సంస్కరణలు అమలౌతున్నాయి. అవి పేదల కడుపుకొట్టి, సంపన్నుల బొజ్జలు పెంచుతున్నాయి. బెంగాల్ లో అమలవుతున్న సంస్కరణలు వేరు. అవి గ్రామీణ పేదలను శక్తివంతులను చేస్తున్నాయి. వారి కొనుగోలు శక్తిని పెంచుతున్నాయి. ప్రత్యేకంగా లెఫ్ట్ పాలనలో అక్కడి దళితులు ఆత్మాభిమానంతో జీవించగలుగుతున్నారు. భూ సంస్కరణలు, కౌలుదారుల హక్కులు పరిరక్షణ, కూలీరేట్లు అమలు, స్థానిక సంస్థలకు నిధులు, అధికారాలు వగైరా సంస్కరణలు ఆర్థిక, సామాజిక ప్రగతికి దారితీశాయి.

ఇక్కడ ప్రభుత్వ వ్యతిరేకత, (యాంటీ ఇంకంబెన్సీ) లేదు. లెఫ్ట్ ఫ్రంట్ 7వసారి వరుస విజయం సాధించింది. ఒక కమ్యూనిస్టు

## బెంగాల్ లో పెరుగుతున్న కమ్యూనిస్టులు

	సీట్లు	
1952	28	10.76%
1957	46	17.82%
1962	50	25.02%
1967(సిపిఐ(యం)	43	18.11%
1969	80	19.93%
1971	111	32.40%
1972	14	27.63%
1977	178	33.5%
సమాచారం అందుబాటులో లేదు.		
2001	143	36.37%
2006	176	36.97%



పార్టీకి పెట్టుబడిదారీ సమాజంలో ఇదో అరుదైన రికార్డు.

బాధ్యతాయుతంగా పనిచేయనందుకు ప్రతిపక్షపార్టీలను ప్రజలు శిక్షించారు. తృణమూల్ కాంగ్రెస్ ప్రతిష్ట దిగజారింది. జాతీయ కాంగ్రెస్ పార్టీకి శృంగ భంగమయింది.

జ్యోతిబసుగారు ఏమంటున్నారు? - “మాకు ఆధారం ప్రజలు - కార్పోరేటు సంస్థలు కాదు. ప్రజలు మాకు తల్లితో సమానం. వారే మా విజయాలకు మూలం. వారితో మాకు నిత్యసంబంధాలున్నాయి. వారి కోర్కెలు, అవసరాలు, మనోభవాలను మేం తెలుసుకో గల్గుతున్నాం. వారి వెంట మేం వుంటున్నాం. మేం అజేయంగా నిలుస్తున్నాం...”

ప్రజల వద్ద మేం ఏ విషయం దాచిపెట్టం. చివరకు మా తప్పులు, లోపాలు కూడా. ప్రజల విమర్శలను ఓర్పుగా వింటాం. వారి విమర్శలో వాస్తవం వుంటే దానిని తప్పక సిరసావహిస్తాం. వాస్తవం కాకుంటే ‘కాదని’ ప్రజలకు నేరుగా తెలియజేస్తాం.”

“మా ప్రభుత్వాలు వర్గ పోరాటాల సాధనాలుగా మలచాలని మా పార్టీ భావిస్తున్నది. ఆమేరకు మా పాలనలో ప్రజా ఉద్యమాలను ప్రోత్సహించడంలో మా ప్రభుత్వం జయప్రదమయింది.”

ప్రజలను భాగస్వాములను చేయడం ద్వారా మాత్రమే రాష్ట్ర ప్రగతి సాధ్యమయింది. వారి ప్రాథమిక హక్కులు పరిరక్షించబడ్డాయి. ప్రజల చొరవను, భాగస్వామ్యాన్ని వారు నిరంతరం ప్రోత్సహిస్తున్నారు. గ్రామసభలవంటి వేదికలను అందుకు వినియోగిస్తున్నారు.

30 సంవత్సరాల కాలంలో వామపక్షనేతలపై అవినీతి ఆరోపణలు లేవు. వ్యవస్థలో భాగంగా సాగుతున్న అవినీతికి వ్యతిరేకంగా పాలకులు ప్రజలతోకలసి పోరాడటం అక్కడి విశిష్టత.

లెఫ్ట్ ప్రధానంగా సిపిఐ(యం) ఉక్కు క్రమశిక్షణనూ గమనించాలి. పాతవారి స్థానంలో కొంతమంది కొత్తవారిని అభ్యర్థులుగా నియమించారు. 20మంది క్రొత్త వారిని మంత్రులుగా తీసుకున్నారు. ఎక్కడా తిరుగుబాటు లేవు. పార్టీనిర్ణయాన్ని శిరోధార్యంగా పాటించటం విశేషం.

**కేరళ :** 1967 తర్వాత ఈ ఎన్నికలలో యల్.డి.యఫ్. గొప్ప విజయం సాధించింది. 140 స్థానాలున్న శాసనసభలో 98 స్థానాలు 18.63 శాతం ఓట్లు గెల్చుకుంది. అందులో సిపిఐ(ఎం) వాటా 65. ఓట్ల శాతం 33. కాంగ్రెస్ 24 సీట్లు, 24.09% ఓట్లు పొందగలిగింది. కరుణాకరన్ పార్టీ 1 స్థానానికి పరిమితమయింది. యల్డిఎఫ్ 42.98% ఓట్లతో 42కు పరిమితమైంది.

కేరళ ప్రజలు యుడిఎఫ్ ప్రభుత్వ పొరపాటు విధానాలు, అవినీతి కుంభకోణాలు, నియంతృత్వ పాలనతో విసిగి, వేసారి పోయారు. గత 5 సంవత్సరాలలో అభివృద్ధిపేర అమలవుతున్న సరళీకృత విధానాలకు వ్యతిరేకంగా సిపిఐ(యం) పలుపోరాటాలు నడిపింది. క్రొత్త తరగతుల ప్రజలను ఉద్యమాలలోకి తేగలిగింది. వారందరూ ఎన్నికలలో ఎల్డిఎఫ్ పక్షాన నిలిచారు.

ముస్లిం, క్రిష్టియన్ మైనారిటీలు ఈసారి వామపక్ష కూటమివైపు మొగ్గారు. ముస్లిం లీగ్కు చెందిన పలువురు మంత్రులు ఓటమి పాలయ్యారు. ఫలితం 6% ఆధిక్యతతో లెఫ్ట్ అధికారం

కైవసం చేసుకుంది. ఊహించని విజయం సాధిస్తామన్న బిజెపి వారి కలలు కల్లలైనాయి. దాని ఓటింగ్ శాతం కూడా గణనీయంగా పడిపోయింది.

**తమిళనాడు :** ఇక్కడ లెఫ్ట్కు బెంగాల్, కేరళ లాంటి స్థితి లేదు. డి.ఎం.కె. నాయకత్వంలోని డెమోక్రాటిక్ ప్రొగ్రెసివ్ అలయన్స్ తో వారు ఎన్నికల సర్దుబాటు చేసుకున్నారు. 2002లో జయలలిత ప్రభుత్వం రాష్ట్ర ప్రభుత్వ ఉద్యోగులపై సాగించిన దుర్మార్గాలను ప్రజలు మరిచిపోలేదు. ఆ పార్టీని చిత్తుగా ఓడించారు. ప్రత్యామ్నాయంగా డిఎంకె కూటమి ప్రభుత్వం ఏర్పరచింది. వామపక్షాల బలం పెరిగింది.

**అస్సాం :** అధికారంలో వున్న కాంగ్రెస్కు, మతోన్మాది బిజెపికి వ్యతిరేకంగా ఎన్నికల పోరు సాగింది. అస్సాం గణసంగ్రామ్ పరిషత్ నాయకత్వంలోని సెక్యులర్ కూటమితో లెఫ్ట్ సర్దుబాటు చేసుకుంది. కాంగ్రెస్ బలం తగ్గింది. ఇతరులతో కలిసి ప్రభుత్వం ఏర్పరచింది. బిజెపి ఆశలు వమ్మయ్యాయి. ఇక్కడ లెఫ్ట్ బలం పెంచుకున్నది. మరోరాష్ట్రం - పాండిచ్చేరీ. చిన్న రాష్ట్రం. ఇక్కడా ఎఐఎడియంకె ఓడిపోయింది.

★★★

మొత్తం మీద ఈ ఎన్నికల ఫలితాలు ‘సిపిఐ(ఎం)’ లెఫ్ట్కు గొప్ప విజయం సాధించిపెట్టాయి. దాని ప్రతిష్ట, బలం గణనీయంగా పెరిగాయి. జాతీయ రాజకీయాలలో మరింత చొరవగా జోక్యం చేసుకోగల శక్తిని సాధించింది. ఈ ఫలితాలు వామపక్షాల అభిమానులతోపాటు, ప్రజాస్వామిక శక్తులకు వుత్తేజం కలిగించాయి. ప్రపంచీకరణ అనుకూల శక్తులకు, వారి మీడియా పండితులకు ఫలితాలు గుణపాఠం చెప్పాయి.


బెంగాల్ లెఫ్ట్ ఫ్రంట్ వలే తాము వరుస విజయాలు సాధించాలని గతంలో చంద్రబాబు, నేడు వై.ఎస్.రాజశేఖరరెడ్డి ఆశాభావం వ్యక్తం చేశారు. ఇది సాధ్యమా? కాంగ్రెస్, టిడిపిలు ఎవరు అధికారంలో వున్నా అమలు జరుగుతున్నది - ప్రజల ఎజండా కాదు. ప్రపంచబ్యాంకు ఆదేశాలు. మన ప్రజలు కోరుతున్నవి - పని, ఇల్లు, ఇంటి, త్రాగునీరు, విద్య, వైద్యం వంటి కనీస అవసరాలు. పాలకులు కొనసాగిస్తున్నవి - సిమెంట్ రోడ్లు, ఫ్లైఓవర్లు, పథకాల పేర విచ్చలవిడి అవినీతి. సారాంశంలో పేదలపై భారాలు. సంపన్నులకు వరాలు. స్థానిక సంస్థలకు రాజ్యాంగం ప్రసాదించిన 29 అధికారాలను తిరస్కరిస్తున్నారు. నిధులు లేకుండా మాడ్చేస్తున్నారు. పలు పథకాల లబ్ధిదారుల ఎంపికలో గ్రామసభల పాత్ర లేదు. ప్రజల భాగస్వామ్యం లేదు. అధికారపార్టీ వారిదే హవా.

పై అంశాలు బెంగాల్ వామపక్ష ప్రభుత్వ విధానాలకు పూర్తి విరుద్ధమైనవి. అందుకే అక్కడి లెఫ్ట్ ఫ్రంట్ ను పదేపదే గెలిపిస్తున్నారు. ఇక్కడ ప్రతిఎన్నికలో అధికార పార్టీని ఓడిస్తున్నారు. మన రాష్ట్రంలోనూ బెంగాల్ వంటి సుపరిపాలన రావాలంటే సిపిఐ(యం) లెఫ్ట్ బలాన్ని పెంచే కర్తవ్యాన్ని కార్మికవర్గం స్వీకరించాలి.

- వై.ఎస్.



# వంచితేనే నడుము




నేటి తరానికి నడుము నొప్పి ఓ తీవ్రమైన వేదన. ఇలాంటి సమస్యలన్నింటికీ చాలావరకూ మన జీవన శైలి కారణంగా చెప్పకోవాలి. గంటల తరబడి కుర్చీలకు అతుక్కుపోయి పనిచేసే వారికీ, మహిళలకూ ఈ సమస్య అధికం.

యోగాసనాల ద్వారా నడుము నొప్పి బాధల నుంచి చక్కటి ఉపశమనం పొందవచ్చు. ఉపకరించే కొన్ని ప్రాథమికమైన యోగాసనాలు చూద్దాం.

## 1. భుజంగాసనం :

**ప్రారంభ స్థితి :** బోర్లా వదుకుని.. ముఖాన్ని నేలకు ఆనించాలి. రెండు కాళ్లనూ దగ్గరగా ఉంచాలి.



కాలి మడమలు పైకి

ఉండాలి. అరచేతుల్ని భుజాలకు ఇరువైపులా నేలకు ఆనించాలి.

**ఎలా చేయాలి :** శ్వాస నెమ్మదిగా లోపలికి తీసుకుంటూ, తల పైకెత్తుతూ, వెన్నెముకను వీలైనంతగా వెనక్కి వంచి... అదే స్థితిలో కొంతసేపు ఉండాలి. పొత్తికడుపు ప్రాంతాన్ని నేలకు ఆనించి ఉంచి, వీలైనంతసేపు శ్వాస వదులుతూ ప్రారంభ స్థితికి రావాలి. ఇలా ఐదుసార్లు చెయ్యాలి.

## 2. ఊర్ధ్వముఖ శ్వాసాసనం :

**ప్రారంభ స్థితి :**

పొట్ట మీద

పడుకోవాలి. కాళ్లు

కొంచెం ఎడంగా

ఉంచి, వేళ్లను నేలకు ఆనించాలి. శరీరం నేలకు తాకకూడదు.

శరీరం బరువంతా అరచేతులు, కాలివేళ్ల మీదే ఉండాలి. చేతి

వేళ్లు తలవైపుకు తిప్పి ఉంచాలి.



**ఎలా చేయాలి :** శ్వాస తీసుకుంటూ తల, శరీరాన్ని పైకెత్తుతూ, వెన్నెముకను వీలైనంత వెనక్కి వంచాలి. మోకాళ్లు నేలను తాకకూడదు. ఛాతీ కిందికి రావాలి. తల వెనక్కి వంచాలి. మోకాళ్లు, తొడలు బిగుతుగా ఉండాలి. ఇదే స్థితిలో కొద్దిసేపు శ్వాస తీసుకుంటూ ఉండి, తర్వాత మళ్లీ ప్రారంభస్థితికి రావాలి.

## 3. శలభాసనం :


**ప్రారంభ స్థితి :**

పొట్ట మీద బోర్లా

పడుకోవాలి. రెండు

చేతుల్ని తొడల కింద

ఉంచాలి.



**ఎలా చేయాలి :** శ్వాస లోపలికి తీసుకుంటూ రెండు కాళ్లనూ నడుము దగ్గరి నుంచి ఒకేసారి నిలువుగా పైకెత్తాలి. శ్వాసను బిగబట్టి కొద్దిసేపు ఇదే స్థితిలో ఉండాలి. నెమ్మదిగా శ్వాస బయటికి వదులుతూ కాళ్లను నేల మీదికి తీసుకురావాలి. ఒకేసారి రెండు కాళ్లూ ఎత్తటానికి వీలు కాకపోతే, ఒక కాలు తర్వాత మరొకటి పైకెత్తుతూ సాధన చేయవచ్చు.

## 4. తదాసనం :

**ప్రారంభ స్థితి :** రెండు కాళ్లనూ అంగ్ల అక్షరం 'వి' ఆకారంలా ఉంచి నిటారుగా నిలబడాలి.


**ఎలా చేయాలి :** నెమ్మదిగా లోపలికి శ్వాస తీసుకుంటూ చేతులను పక్కవైపుల నుంచి తలపైకి ఎత్తాలి. కాలి మునివేళ్లపైన బరువు వేస్తూ శరీరాన్ని వీలైనంత పైకెత్తాలి. ఈ స్థితిలో శ్వాస బాగా తీసుకోవటం చాలా ముఖ్యం. తర్వాత నెమ్మదిగా శ్వాస వదులుతూ ప్రారంభ స్థితికి రావాలి.



## 5. మకరాసనం :

**ప్రారంభ స్థితి :** పొట్టమీద బోర్లా పడుకోవాలి.

**ఎలా చేయాలి :** నెమ్మదిగా తలను, భుజాల్ని పైకెత్తి గడ్డాన్ని రెండు చేతుల మీద ఉంచాలి. కళ్లు మూసుకుని వీలైనంతసేపు ఇదేస్థితిలో ఉండటానికి యత్నించాలి. మనసును వెన్నెముక భాగం మీద కేంద్రీకరించటం వల్ల మంచి ఫలితం పొందవచ్చు. ఈ స్థితిలో శరీరం బాగా విశ్రాంతి పొందుతుంది.



**ఇవి కాకుండా :** నడుము నొప్పితో బాధపడుతున్న వారికి భ్రమరీ, ఉజ్జయిని ప్రాణాయామాలు కూడా చక్కగా తోడ్పడతాయి. నిలబడి శ్వాస వ్యాయామం చేయటం, నిలబడి వెనక్కి వంగటం వంటి ఆసనాలూ మంచి ఫలితాలు ఇస్తాయి.

- కె.ఎల్.నరసింహారావు, యోగ శిక్షకులు, స్వామి సత్యానంద యోగాశ్రమం, గుంటూరు



# ఎడిబి నాటకానికి తెరపడింది

మే 3-6 తేదీల్లో హైదరాబాద్ వేదికగా ఆసియా అభివృద్ధి బ్యాంకు (ఎడిబి) సమావేశాలు ముగిశాయి. రోసిపోయిన ప్రపంచబ్యాంకు విధానాల్ని ఎడిబి పేరుతో అమ్మాలని మన్మోహన్ సింగ్, చిదంబరం, రాజశేఖరరెడ్డి చేసిన ప్రయత్నాలు ఫలించలేదు. ఎడిబి అధ్యక్షుడితో కలిసి వారు ఆడిన నాటకం రక్తి కట్టలేదు.

సరళీకరణ, ప్రైవేటీకరణ, ప్రపంచీకరణ విధానాలు దుష్ఫలితాలను అందిస్తున్న క్రమంలో ప్రపంచమంతటా అవి తిరస్కారానికి గురవుతున్నాయి. ఇటువంటి సమయంలో పేదరికం, అసమానతలు పోవటానికి ఆ విధానాలే మార్గమంటూ ఎడిబి ముందుకొస్తే ఎవరు మాత్రం దాన్ని విశ్వసిస్తారు?

ధనికులకు - పేదలకు మధ్య అంతరాలు పెరిగి పోతున్నాయనీ, దీనివల్ల తిరుగుబాట్లు వస్తాయనీ ప్రధానమంత్రి వాపోయారు. పేదరికం పట్ల ఎడిబి అధ్యక్షుడు మొసలికన్నీరు కార్చారు. సంస్కరణల వల్ల ఉపాధి తగ్గిపోయిందనీ, ఆర్థిక సంస్కరణలు పేదలకు భారం కాకుండా చూడాలనీ ముఖ్యమంత్రి వై.ఎస్. శేలవిచ్చారు. ఎడిబి సమావేశాల ప్రసంగాల్లో సంస్కరణల దుష్ఫలితాలను విస్మరించలేని పరిస్థితి పాలకులకు ఎదురయింది.

ఫలితాలు ప్రతికూలంగా వున్నా, సంస్కరణలను తీవ్రం చేయాలని ఎడిబి సమావేశాల్లో నిర్ణయించారు. మార్కెట్ సంస్కరణలు అమలు చేయాలనీ, ప్రైవేటు పెట్టుబడులకు, ప్రైవేటీకరణకు పెద్దపీట వేయాలని సంకల్పించారు. విదేశీ బహుళజాతి కంపెనీలు ఆసియా దేశాల్ని దోపిడీ చేయటానికి అవకాశం కల్పించటమే ఎడిబి సమావేశాల లక్ష్యమని వేరుగా చెప్పనక్కర్లే లేదు.

ఇదంతా తెలిసే ఎడిబి సమావేశాలకు ప్రతికూలత ఎదురయింది. మెజారిటీ మీడియా ఎడిబి విధానాలపై దుమ్మెత్తి పోసింది. ఇందుకు కావాల్సిన భూమికను ఉద్యోగ, కార్మిక సంఘాలు ముందుగా తయారు చేసి పెట్టాయి. సదస్సులు, బుక్ లెట్స్, కరపత్రాలు, నిరసన ప్రదర్శనల ద్వారా ఎడిబి విధానాల

లోగుట్టును రట్టు చేశాయి. భవిష్యత్తులో ఎడిబి సంస్కరణలపై పోరాటానికి సన్నాహకంగా ఈ కార్యక్రమాలు దోహదం చేస్తాయి.

మరోపక్క స్వచ్ఛంద సంస్థలు (ఎన్జీవోలు) నిర్వహించిన పాత్ర ప్రశ్నార్థకంగా మారింది. బయట రోడ్ల మీద 'ఎడిబి గో బ్యాక్' నినాదం ఇచ్చి, హాలు సమావేశాల్లోనేమో ఎడిబి ప్రాజెక్టుల అమల్లో ఎటువంటి మార్పులు రావాలో సూచనలివ్వటానికి పరిమితం కావటం అనుమానాలకు తావిచ్చింది. మరికొన్ని స్వచ్ఛంద సంస్థలు ఏకంగా ఎడిబి సమావేశాల్లో భాగమైపోయాయి. లోపల ఉండి లాబీయింగ్ చేస్తామంటూ ఒక స్వచ్ఛంద సంస్థ పత్రికా సమావేశంలో బాహుటంగా ప్రకటించింది. పోరాటాలు తలెత్తకుండా నీళ్ళు చల్లటానికి సాధనాలుగా ఉపయోగ పడుతున్నాయని ఎన్జీవోలపై అపవాదు వుంది.

సభ్యదేశాలను ఆర్థికంగా అభివృద్ధి చేయటానికి కంకణం కట్టుకున్నానని ఎడిబి ప్రచారం చేస్తుంది. కానీ ఆచరణలో అది చేసేది ప్రజల అభివృద్ధి కాదనీ, విదేశీ, స్వదేశీ ప్రైవేటు కంపెనీల అభివృద్ధినే తేలింది. ఎడిబి చేసే అభివృద్ధి రోల్ మోడలని చెప్పే సాహసం ఎవరూ చేయలేదు.

పైగా స్వయానా మన ప్రధానమంత్రి మన్మోహన్ సింగ్ తన ప్రారంభోపన్యాసంలో చైనా దేశాన్ని ఆకాశానికెత్తారు. కోట్లాది మంది ప్రజల్ని పేదరికం నుండి బయట పడేసిందని ఆ దేశాన్ని పొగిడారు. ప్రపంచ ఆర్థిక వ్యవస్థ పెరుగుదలకు చైనా దోహదపడుతున్నదని చెప్పారు. చైనా అనుభవాలను అందరికీ పంచాలంటూ ఎడిబికి ఒక ఉచిత సలహా కూడా ఇచ్చారు.

చైనాది ఎడిబి మోడల్ కాదు. అది సోషలిస్టు మోడల్. దాన్ని మన పాలకులు అమలు చేయరు. పైకి కనపడుతున్న వాస్తవాన్నీ కాదనలేరు. ప్రజల్ని మభ్యపెట్టి ధనికులకు అనుకూలతనే ఆచరణలో పాటిస్తారు. ఎడిబికి ప్రత్యామ్నాయ విధానాలకోసం పోరాడటం తప్ప మనకు మరో మార్గం లేదు.

- పి.అజయ్ కుమార్

ఏం వండేటట్లు లేదు...


ఏం తినేటట్లు లేదు..

మందుతున్న కూర'గాయాలు

టమాట ధర నెలకిందట రూ.2 నేడు రూ.10

రైతులకు చేకూరని లాభం - మింగుతున్న దళారీలు

పట్టించుకోని మార్కెట్ కమిటీ అధికారులు



కూరగాయలు	ఏప్రిల్ 8ధర	మే 8న ధరలు
టమాట	2.00	10.00
వంకాయలు	2.00	7.00
క్యాబేజీ	2.00	4.00
బెండకాయ	7.00	10.00
గొకరకాయ	4.00	8.00
కాకరకాయ	8.00	10.00
దొండకాయ	4.00	6.00
అలుగడ్డలు	8.00	10.00
పచ్చిమిర్చి	6.00	10.00
బీన్స్	12.00	28.00



# ఉద్యమ వార్తలు మేడే వేడుకలు



మంచిర్యాలలో మేడే ర్యాలీగా జరిగింది. 150మందితో బస్టాండ్ నుండి ఓవర్ బ్రిడ్జ్ వరకు ప్రదర్శన జరిగింది. దీనిలో రైస్ మిల్లు హమాల్ కార్మికులు, బిల్డింగ్ లిఫ్ట్ వర్కర్స్, లిక్కర్ గోడౌన్ హమాల్స్, విద్యుత్ కార్మికులు, మెడికల్ & హెల్త్ ఎంప్లాయిస్, మున్సిపల్ కార్మికులు, ఆర్టీసి కార్మికులు, ఎల్ఐసీ ఉద్యోగులు, గ్రామ సేవకులు పాల్గొన్నారు.

మేడే సందర్భంగా నల్గొండజిల్లా తుంగతుర్తిలో కార్మిక ప్రదర్శన జరిగినది. సిఐటియు తుంగతుర్తి డివిజన్ ప్రధాన కార్యదర్శి కొలిశెట్టి యాదగిరిరావు ప్రసంగించారు. ఈ కార్యక్రమంలో విద్యుత్ కాంట్రాక్టు కార్మిక నాయకులు విజయ్, సురేష్, సత్యనారాయణ, అంగన్ వాడీ యూనియన్ నాయకురాలు ఎం.పద్మావతి, రమాదేవి, రైస్ మిల్లు కార్మిక నాయకులు రాంచంద్రు, ఎర్రసత్యం తదితరులు పాల్గొన్నారు.



నల్గొండజిల్లా భువనగిరి పట్టణ సమీపంలోని స్థానిక సూర్యవంశి స్పిన్నింగ్ మిల్ వర్కర్స్ యూనియన్ (సిఐటియు) ఆధ్వర్యంలో మేడే దినోత్సవాన్ని జరుపుకున్నారు.

ఈ కార్యక్రమంలో ముఖ్యఅతిథిగా సిఐటియు రాష్ట్ర కమిటీ కోశాధికారి పి.రాజారావు పాల్గొన్నారు. యూనియన్ గౌరవాధ్యక్షులు మందుల వెంకటయ్య, అధ్యక్షులు భట్టుపళ్ళి శ్రీనివాసు, ప్రధాన కార్యదర్శి మాయక్రిష్ణ, కోశాధికారి కొమరాజు సుదర్శన్, ఉపాధ్యక్షులు మచ్చ బాల్ రాజు, ఎన్.నాథం, డి.నర్సింహా, డి.నర్మద, ఆర్గనైజింగ్ సెక్రటరీలు డి.నర్సింహా, ఆర్.ఎన్.నర్సింహా తదితరులు పాల్గొన్నారు. ఈ కార్యక్రమంలో 300మంది కార్మికులు పాల్గొన్నారు.

మేడే సందర్భంగా సిఐటియు ఆధ్వర్యంలో ఆదిలాబాద్ పట్టణంలో బహిరంగ సభను నిర్వహించారు. వందలాది మంది పాల్గొన్న ఈ బహిరంగ సభకు ముఖ్య అతిథిగా సిఐటియు జిల్లా ప్రధాన కార్యదర్శి డి.మల్లేష్ ను ఆహ్వానించారు. మున్సిపల్ వర్కర్స్ అండ్ ఎంప్లాయిస్ యూనియన్ జిల్లా అధ్యక్షులు ఎస్.కె. హైదర్ హుస్సేన్, కార్యదర్శి సాగర్, నాయకులు లింగారెడ్డి, కాంతారావు, దడవాయి యూనియన్ జిల్లా ప్రధాన కార్యదర్శి సుదర్శన్, ఎస్డబ్ల్యుఎఫ్ రీజినల్ కార్యదర్శి సత్యనారాయణ, సిపియం సీనియర్ నాయకులు బి.మాధవరావు, మాంగనీస్ యూనియన్ జిల్లా అధ్యక్షులు కె.దాదారావులతోపాటు వివిధ అనుబంధ సంఘాల నాయకులు, కార్యకర్తలు పాల్గొన్నారు.

నాగార్జునసాగర్ లో ఇరిగేషన్ ఎంప్లాయిస్ యూనియన్, కార్మికసంఘం, సిఐటియు కార్మిక సంఘాల ఆధ్వర్యంలో మేడే జరిగింది. దీనిలో రాష్ట్ర కార్యదర్శి కె.వి. డివిజన్ నాయకులు నాగిరెడ్డి, దాసు, రాజా, యూసుఫ్, ఈశ్వరయ్య, శ్రీను, సత్తయ్య, శివకుమారి, రమణ, బషీర్ తదితరులు పాల్గొన్నారు.



## జనరల్ బాడీ సమావేశం



బీడీ కార్మికుల కూలీరేట్లు పెంచాలని డిమాండ్ చేస్తూ జూన్ 5న మహబూబ్ నగర్ జిల్లా, వనపర్తి పట్టణంలో బీడీ కార్మికుల జనరల్ బాడీ సమావేశం 70మందితో జరిగింది. ఈ సమావేశానికి హుస్సేన్ బీ అధ్యక్షత వహించారు. ముఖ్యఅతిథిగా ఎ.పి.బీడీ & సిగార్ వర్కర్స్ యూనియన్ (సిఐటియు) రాష్ట్ర నాయకురాలు ఎస్.రమ మరియు సిఐటియు డివిజన్ ప్రధానకార్యదర్శి పుట్ట అంజనేయులు పాల్గొని ప్రసంగించారు.


ఈ సమావేశంలో వెయ్యిబీడీలకు కనీసవేతనం 54.50 ఇవ్వాలి. ఫ్యాక్టరీ యజమాని గుర్తింపుకార్డులు కార్మికులకు ఇవ్వాలి. కార్మికులందరికీ ప్రావిడెంట్ ఫండ్ అమలు చేయాలి. నాణ్యమైన ఆకు, పొగాకు, దారం సరిపడా ఇవ్వాలి అని ఈ సమావేశంలో ఈ యొక్క డిమాండ్లను ఆమోదించటం జరిగింది.

"ఎసిడిటీ" నుండి తక్షణ ఉపశమనం

ఇక గ్యాస్ ట్రబుల్ కి సత్వర పరిష్కారం సరికొత్త ఫార్ములాతో


**ఒరాసిడ్**  
ఇది నిరంతరం పనిచేసే ఎంటాసిడ్

## సమస్యల డిబిలో భవన నిర్మాణ కార్మికులు



వరంగల్ జిల్లా నర్సంపేట ఎమ్మార్వో కార్యాలయం ఎదుట భవన నిర్మాణ కార్మికులు ధర్నా చేశారు. అనంతరం ఎమ్మార్వో వెంకటరెడ్డికి సిఐటియు డివిజన్ నాయకులు కొల్లాపురం కోటిలింగం, మండల నాయకులు ఎడ్లస్వామి తదితరులు భవన నిర్మాణ కార్మికుల సమస్యలపై వినతిపత్రం సమర్పించారు.

## నూతన కమిటీ ఎన్నిక



నెల్లూరు జిల్లా భవన నిర్మాణ కార్మికసంఘం కోటమిట్ట ఏరియా కమిటీని నూతనంగా ఏర్పాటు చేశారు. జిల్లా అధ్యక్షుడు డి.సుబ్బయ్య అధ్యక్షతన పై కమిటీకి ఎస్.కె.జిలాని అధ్యక్షుడు, ఎస్.కె.మస్తాన్ బాషా కార్యదర్శి, మరో 18మంది సభ్యులను ఎన్నుకున్నారు.

## సంస్కరణ సభ

నాగార్జున సాగర్ ఎపిపిడబ్ల్యుడి ఇరిగేషన్ ఎంప్లాయిస్ యూనియన్ ఆధ్వర్యంలో మే 19న పుచ్చలపల్లి సుందరయ్య 21వ వర్ధంతి సభ నిర్వహించారు. పైలాన్ యూనియన్ కార్యాలయంలో జరిగిన సంస్కరణ సభలో కష్టజీవుల, పీడిత-తాడితుల విముక్తికోసం పిఎస్ తుదిశ్వాస పరకు అవిశ్రాంత పోరాటం జరిపిన యోధుడని పలువురు వక్తలు కొనియాడారు. ఈ సందర్భంగా 40మంది వృద్ధులకు దుప్పట్లు అందజేశారు. కార్యక్రమంలో డ్యామ్ ఎస్.ఎ. సి. కృష్ణయ్య, ఇ.ఇ.రాజేంద్రసింగ్, డి.ఇ.సలీం, పిటిజి ప్రిన్సిపాల్ చక్రపాణి, సమత, ప్రసాద్, కేర్టేకర్ పాపారావు తదితరులు పాల్గొన్నారు.



## విద్యుత్ కాంట్రాక్టు కార్మికుల ధర్మాలు



విద్యుత్ సంస్థలో పనిచేసే కాంట్రాక్టు కార్మికులను రెగ్యులర్ చేయాలని డిమాండ్ చేస్తూ ఒంగోలు కలెక్టరేట్ ఎదుట యునైటెడ్ ఎలక్ట్రిసిటీ ఎంప్లాయిస్ యూనియన్ జిల్లా కమిటీ అధ్యక్షంలో ధర్మా జరిగింది. ధర్మాకు సి.హెచ్.నాగేశ్వరరావు అధ్యక్షత వహించారు. సంఘం రీజియన్ ప్రధాన కార్యదర్శి జి.వి.రాగయ్య మాట్లాడుతూ ఎన్నికలకు ముందు కాంట్రాక్టు కార్మికులందరినీ పర్మినెంట్ చేస్తామని చెప్పి రెండేళ్ళు గడుస్తున్నా హామీ నిలబెట్టుకోలేదని విమర్శించారు. సిఐటియు జిల్లా ప్రధాన కార్యదర్శి కారసాల శ్రీనివాసరావు మాట్లాడుతూ ప్రస్తుత ప్రభుత్వాలు కూడా కార్మిక వ్యతిరేక విధానాలు అమలు చేస్తున్నాయని విమర్శించారు. ధర్మా కార్యక్రమానికి మద్దతుగా ఎల్ఐసి నాయకులు జి.కోటేశ్వరరావు, టెలికం నాయకులు యం.డి.యాసిన్, ఎస్డబ్ల్యుఎఫ్ నాయకులు జిలాని, మెడికల్ అండ్ హెల్త్ నాయకులు కె.శ్రీధర్బాబు పాల్గొన్నారు. కార్యక్రమానికి మార్కాపురం నాయకులు వై.చంద్రశేఖర్, కె.శ్రీను, యం.శ్రీను, సిహెచ్.నాగేశ్వరరావు, తదితరులు నాయకత్వం వహించారు.



రాష్ట్ర వ్యాప్తంగా 10, 15 సంవత్సరాల నుండి విద్యుత్ సంస్థలో పనిచేస్తున్న కాంట్రాక్టు కార్మికులను 7,114 ఖాళీ పోస్టులలో నియమించాలని కోరుతూ యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర కమిటీ పిలుపు మేరకు ప్రదర్శన కర్నూలు జిల్లా సిఐటియు కార్యాలయం నుండి బంగారుపేట మీదుగా రాజ్ బహర్, బుధవారంపేటలను దాటుకుంటూ కలెక్టరేట్ చేరుకుంది. ఈ సందర్భంగా రాష్ట్ర కమిటీ సభ్యులు ఎ.నాగరాజు, సిఐటియు జిల్లా ప్రధాన కార్యదర్శి బి.రామాంజనేయులు మాట్లాడారు. సిఐటియు జిల్లా సహాయ కార్యదర్శి టి.చంద్రుడు, రీజియన్ నాయకులు ఎస్.ఎ.రషీద్, టి.శ్రీనివాసులు, యం. రామాంజనేయులు ఎన్.సుధాకర్, ఎన్.రామకృష్ణ, రత్నకుమార్, తదితరులు నాయకత్వం వహించారు.

## బలవంతపు బదిలీలు రద్దు చేయాలి

ప్రభుత్వరంగ సాధారణ బీమా కంపెనీలైన నేషనల్, న్యూఇండియా, ఓరియంటల్ మరియు యునైటెడ్ ఇన్సూరెన్స్ కంపెనీలలో క్లాస్ 3 ఉద్యోగులను ఒక ప్రాంతం నుండి వేరొక ప్రాంతానికి బదిలీ చేయాలని యాజమాన్యం ఒక పాలసీను 15.5.06వ తేదీనాడు తీసుకువచ్చింది. దీని ప్రకారం పది సంవత్సరాలు పూర్తి చేసుకున్న క్లాస్ 3 ఉద్యోగులను తప్పనిసరిగా బదిలీ చేయడానికి యాజమాన్యం లిస్టులు తయారు చేస్తున్నది. బలవంతపు బదిలీలను వ్యతిరేకిస్తూ దేశవ్యాప్తంగా ఉద్యోగులు ఆందోళన చేస్తున్నారు.

బలవంతపు బదిలీల వెనుక ప్రభుత్వం మరియు యాజమాన్యం కుట్ర ఉన్నది. బీమా రంగంలోకి ప్రైవేటు కంపెనీలను ప్రభుత్వం అనుమతించిన తరువాత ప్రభుత్వరంగ సాధారణ బీమా కంపెనీలను నిర్వీర్యం చేయడం ప్రారంభించింది.

జిఐసికి అనుబంధంగా ఉన్న నాలుగు కంపెనీలను విడగొట్టింది. మెడిక్లెయిమ్లను థర్డ్ పార్టీ అడ్మినిస్ట్రేటర్ (టిపిఎ)లకు అప్పగించింది. మోటారు ఇన్సూరెన్స్ని ప్రైవేటు కంపెనీలు నిరాకరిస్తున్నప్పటికీ వాటిమీద ఎటువంటి చర్యలు తీసుకోవడం లేదు. స్పెషల్ వాలంటరీ రిటైర్మెంట్ స్కీం ద్వారా 10వేల మంది ఉద్యోగులను నాలుగు కంపెనీల నుంచి ఇంటికి పంపించారు. ఉద్యోగులను బలవంతపు బదిలీల ద్వారా కంపెనీలను నిర్వీర్యం

చేయడానికి ప్రయత్నాలు ప్రారంభించింది.

ఉద్యోగులను బదిలీలు చేయడం వలన కంపెనీల మీద కొన్నికోట్ల రూపాయల అదనపు భారం పడుతుంది. దీని కారణంగా కంపెనీలు ఆర్థికంగా లాభాలమీద తీవ్ర ప్రభావం పడుతుంది. యాజమాన్యం లెక్కల ప్రకారం 34000 మంది క్లాస్ 3 ఉద్యోగులలో 25శాతం బదిలీలు చేస్తే నాలుగు కంపెనీల మీద సంవత్సరానికి 10కోట్ల రూపాయల భారం పడుతుంది. దీని వలన నిర్వహణ ఖర్చులు పెరుగుతాయి. ఉద్యోగులలో తీవ్ర అసంతృప్తి చోటు చేసుకుంటుంది. దీనికి బదులుగా యూనియన్లు సూచించే విధంగా మూడేళ్ళుగా నిలిపివేసిన ప్రమోషన్లను చేపట్టినట్లయితే అటు ఉద్యోగులకు ఇటు కంపెనీలకు ప్రయోజనకరం. ఎక్కడయితే అవసరం ఉందో అక్కడికి ఉద్యోగులను పంపించవచ్చు. కస్టమర్లకు మరింత మెరుగైన సేవలను అందించవచ్చు. నిర్వహణ వ్యవహారంలో ప్రభుత్వ జోక్యం తగ్గాలని డిమాండ్ చేస్తున్నాం.

కేంద్రంలో యుపిఎ ప్రభుత్వం జాతీయ కనీస ఉమ్మడి ప్రణాళిక (ఎన్సిఎంపి)లో చేసిన వాగ్దానం మేరకు ప్రభుత్వరంగ బీమా కంపెనీలను బలోపేతం చేసే చర్యలకు బదులు బలహీనపరిచే చర్యలను చేపడుతుంది. ప్రభుత్వం తన వైఖరిని మార్చుకోవాలని ఉద్యోగసంఘాలు డిమాండ్ చేస్తున్నాయి.



## హక్కులు సాధించుకున్న సెక్యూరిటీ గార్డ్స్

ఎపి మార్కెట్ కమిటీల సెక్యూరిటీ గార్డ్స్ యూనియన్ (సిఐటియు) రాష్ట్రవ్యాపిత పోరాటాల ఫలితంగా జి.ఓ.నెం.40 ప్రకారం కనీసవేతనాలు, పిఎఫ్, ఇఎస్ఐ పథకాలు అమలుకు సంబంధించి స్పష్టమైన ఉత్తర్వులను మార్కెటింగ్ కమిషనర్ డి.శ్రీనివాసులు (సర్క్యులర్ నం.ఎస్ఐఐ(3)15499/2005-23.5.-2006) విడుదల చేశారు.

కనీసవేతనాలు రూ.2,386లు ఇవ్వాలని, పిఎఫ్, ఇఎస్ఐ పథకాలకు సంబంధించిన నిధిని మార్కెట్ కమిటీల నిధుల నుండి కేటాయిస్తారు.

గతంలో మార్కెటింగ్ కమిషనర్ రూపొందించిన సెక్యూరిటీ గార్డ్స్కు సంబంధించిన గైడ్లైన్స్లోని సెక్యూరిటీ గార్డ్స్ యూనియన్ (సిఐటియు) ఒత్తిడి ఫలితంగా నష్టదాయకమైన విధానాలను తొలగించారు. 22-5-2006 కమిషనర్ కార్యాలయంలో జరిగిన జాయింట్ మీటింగ్లో ఈక్రింది నిర్ణయాలు తీసుకోవడం జరిగింది.

ట్రేడ్ యూనియన్ కార్యకలాపాలలో సెక్యూరిటీగార్డ్స్ పాల్గొనరాదనే నిబంధనను పూర్తిగా తొలగించారు.

బిడ్స్/టెండర్స్ సందర్భంగా ఎగ్జిస్టెన్స్ స్టాఫ్ను కొనసాగించాలని అంగీకారం కుదిరింది.

ఏదైనా కారణంతో సెక్యూరిటీగార్డ్స్ను తొలగించాల్సివస్తే 30రోజుల ముందు నోటీసు ఇవ్వాలనే నిబంధనను 90రోజుల ముందుగా నోటీసు ఇవ్వాలని సవరించడం జరిగింది.

ప్రతినెల 3వ శనివారం కమిషనర్ ఆధ్వర్యంలో అధికారులు, ఎపి సెక్యూరిటీ కమిటీల సెక్యూరిటీ గార్డ్స్ యూనియన్ల జాయింట్ మీటింగు నిర్వహించి సెక్యూరిటీ గార్డ్స్ సమస్యలపై చర్చించి పరిష్కారం చేయాలని నిర్ణయించడమైనది.

సమైక్య పోరాటాలు చేసి విజయం సాధించిన సెక్యూరిటీ గార్డ్స్కు ఎ.పి.మార్కెట్ కమిటీల సెక్యూరిటీగార్డ్స్ యూనియన్ (సిఐటియు) రాష్ట్ర కమిటీ అభినందనలు తెలిపింది.



## జోహార్ భాస్కరెడ్డి

నెల్లూరు జిల్లా భవన నిర్మాణ కార్మిక సంఘం (సిఐటియు) ప్రధాన కార్యదర్శి కామ్రేడ్ ముచ్చర్ల భాస్కరెడ్డి మే 18వ తేదీన అకాలమరణం చెందారు. ఆయన మృతికి సిఐటియు సంతాపం తెలియజేస్తున్నది.



## కా||భాస్కరెడ్డి సంతాపసభ



మే 26న నెల్లూరులో కా||భాస్కరెడ్డి సంతాపసభ దామవరపు చెన్నమ్మ స్మారక భవనం నందు జరిగింది. ఆయన సేవలను పలువులు వక్తలు కొనియాడారు. భవన నిర్మాణ కార్మికసంఘానికి భాస్కరెడ్డి మరణం తీరనిలోటు అని తన ఆశయాలను ఆదర్శంగా తీసుకొని నిర్మాణ రంగాన్ని అభివృద్ధి చేసుకోవాలని సూచించారు. అధ్యక్షులు దామవరపు సుబ్బయ్య, కార్యదర్శి యం.గురవయ్య, సిపిఐ(ఎం) జిల్లా కార్యదర్శి టి.పి.భానురాజు, సిఐటియు జిల్లా ప్రధాన కార్యదర్శి నారుక్రిష్ణయ్య, శ్రామిక మహిళ రేహనబేగం, రైతుసంఘం నాయకులు బి.రమణయ్య, భవన నిర్మాణ కార్మికసంఘం ట్రెజరర్ కె.జి.శంకరన్ తదితరులు పాల్గొన్నారు.


## వేతన ఒప్పందం

నల్గొండజిల్లా మోత్కూర్లో మోటార్ వర్కర్స్ వేతన ఒప్పందం జరిగింది. ఒప్పందం ప్రకారం జీతం నూటికి 17శాతం చొప్పున బత్తాలు రూ.80లు చొప్పున పెంచుకొనుటకు నిర్ణయించినాము. సంవత్సరానికి నెలజీతం బోనస్, సంవత్సరానికి జత బట్టలు, డౌన్ కిరాయికి 4శాతం కమిషన్, డ్రైవర్ & క్లీనర్స్కు ఇన్సూరెన్స్ & గ్యాజేవేటు. డ్రైవర్ & క్లీనర్లను తీసివేసే ముందు ఒకనెల ముందు తెలియపరచవలెను. డ్రైవర్ & క్లీనర్లను పెట్టుకోవాలంటే యూనియన్ అనుమతి పొందాలి.



## ప్రజలకోసం సంస్కరణలు

పశ్చిమ బెంగాల్‌లో సుదీర్ఘకాలం ముఖ్యమంత్రిగా కొనసాగి రికార్డు సృష్టించిన వ్యక్తి జ్యోతిబసు. మే నెలలో జరిగిన ఎన్నికల్లో ఆ రాష్ట్ర 30 ఏళ్ళ ఎర్రజండాలు జైత్రయాత్ర జయకేతాన్ని ఎగురవేసిన సందర్భంలో ఫ్రంట్‌లైన్ పత్రిక ఆయనతో జరిపిన ఇంటర్వ్యూ సారాంశాన్ని ఇక్కడ ప్రచురిస్తున్నాం...



బుద్ధదేవ్ భట్టాచార్య గవర్నమెంటు అనుసరిస్తున్న సంస్కరణలను గూర్చి మీ అభిప్రాయమేమిటి?

మాలో కొంతమంది సంస్కరణలకు వ్యతిరేకమని వార్తాపత్రికలు ఎందుకు చిత్రికరిస్తున్నాయో నాకర్థం కావడంలేదు. మేము సంస్కరణలకు వ్యతిరేకంకాదు. గత ప్రభుత్వ కాలంలో బుద్ధదేవ్ కొన్నిసార్లు విదేశాలకు వెళ్ళి రాష్ట్రంలో పెట్టుబడులు తీసుకురావడానికి ప్రయత్నం చేశాడు. నేను కూడా రెండుసార్లు మ్యూనిచ్ వెళ్ళి సైమన్ కంపెనీ తీసుకురావడానికి ప్రయత్నం చేశాను. ఆ తరువాత హాలెండ్ వెళ్ళి ఫిలిప్ కంపెనీ కార్యకలాపాలను రాష్ట్రంలో విస్తరింపచేయమని కోరాను. అక్కడ నేను గమనించినదేమిటంటే, అక్కడ మాకు వ్యతిరేకంగా ప్రచారం జరిగింది. బెంగాల్‌లో వరిశ్రమలు పెట్టడానికి కంపెనీలు ఒకటి రెండుసార్లు ఆలోచిస్తున్నారు. కారణమేమంటే బెంగాల్‌లో నిరంతరం స్ట్రైకులు జరుగుతాయన్న ప్రచారం. అది అబద్ధపు ప్రచారం. భారతదేశంలో ఎక్కడా లేని విధంగా మేము కార్మికులకే గాకుండా గవర్నమెంటు ఉద్యోగులకు కూడా నమ్మోహాన్ని ఇచ్చాం. కాని గత 30 సంవత్సరాలలో చెప్పుకోదగ్గ ఒక పెద్ద సమ్మె కూడా జరగలేదు. మేం మా కార్మికులకు మీ అవసరాలతోపాటు ఫ్లాక్టరీల అవసరాలను కూడా గమనంలో ఉంచుకోమని చెబుతాము. మీ డిమాండ్లు ఏమైనా ఉంటే యాజమాన్యం ముందు పెట్టండి. వారు పరిశీలించి అంగీకరించకపోతే ప్రభుత్వం

దగ్గరకురండని అంటాం. లేబరు డిపార్టుమెంటు ఆ విషయాలన్ని పరిశీలిస్తుంది. ఒకవేళ మేనేజ్‌మెంట్లు కార్మికుల న్యాయమైన డిమాండ్లను కూడా పరిష్కరించకపోతే సమ్మెకు వెళ్ళమని చెబుతాం. మేమెప్పుడూ కార్మికుల న్యాయమైన సమ్మెలను భగ్నం చేయడానికి పోలీసులను పంపము.

సంస్కరణలకు సంబంధించి పంచాయతీ వ్యవస్థ ఏమిటి? అది గొప్ప సంస్కరణ కాదా? 70శాతం జనాభా గ్రామసీమల్లో నివసిస్తున్నారు. ఉదాహరణకు హార్దియా పెట్రో కెమికల్ కాంప్లెక్స్‌నే తీసుకోండి. అది ఐదువేలకోట్ల విలువైంది. సెంట్రల్ గవర్నమెంటు పర్మిషన్ కోసం 11 సంవత్సరాలు ఎదురు చూశాను. ఆ ప్రాజెక్టు అధిక లాభాలను సాధిస్తున్నది. దానిలోను దాని అనుబంధ వరిశ్రమలలోను 70వేల మంది ఉద్యోగాలు చేస్తున్నారు. నేను గుర్తు చేసేదేమంటే ఒక ఎలక్ట్రానిక్ ప్రాజెక్టుకు సహాయం చేస్తానని ఇందిరాగాంధీ హామీ ఇచ్చారు. కాని ఒక సంవత్సరంపాటు కాలయాపన చేసి ఆమె అధికారులతో ఒక కమిటీ వేసి ఈ విషయాన్ని పరిశీలించమని చెప్పింది. ఆ కమిటీ ఏకగ్రీవంగా బెంగాలు సరిహద్దు రాష్ట్రం కాబట్టి ఏ విధమైన ఎలక్ట్రానిక్ వరిశ్రమలను పెట్టవద్దని ఆమెకు నలహానిచ్చాయి. ఇంతకంటే హాస్యాస్పదమైన విషయమేముంటుంది.

ఇప్పటికీ బెంగాల్‌లో ఇంకా దరిద్రం ఉందన్న వాస్తవాన్ని మేం

కప్పిపుచ్చదలచుకోలేదు. కొంతకాలం క్రితం ప్రపంచబ్యాంకు ఇచ్చిన రిపోర్టులో బెంగాల్‌లో 53శాతం ప్రజలు దారిద్ర్యరేఖకు దిగువన ఉన్నారని చెప్పింది. దాన్ని మేము క్రమంగా తగ్గించాం. కొద్ది సంవత్సరాల క్రితం 23శాతం మాత్రమే ఉన్నారని ప్రపంచబ్యాంకు తేల్చింది. ఇప్పుడున్న వరిస్థితి ఇంకా మెరుగయింది. నిరుద్యోగమనేది భారతదేశ వ్యాప్తంగా అత్యంత తీవ్రమైన సమస్య. మా ప్రభుత్వం కూడా నిరుద్యోగ నమన్య పరిష్కరించడానికి ఎన్నో ఇబ్బందులను, వత్తిడులను ఎదుర్కొన్నా కొంత మేరకు ఫలితాలను సాధించింది. ఇండోనేషియాలోని నలీమ్ గ్రామ బెంగాల్‌లో కొచ్చి పరిశ్రమలు పెడుతున్నది. టాటా కంపెనీ ఇక్కడే లక్షకార్లను తయారు చేస్తున్నది. విప్రో కంపెనీ వచ్చింది. మేము చిన్న మధ్యతరగతి పరిశ్రమలను అభివృద్ధి చేసి నిరుద్యోగాన్ని పరిష్కరించడానికి ప్రయత్నం చేస్తున్నాం. అయితే మాకున్న ప్రాథమిక వనరులు అంత బాగాలేవు. ఏడవసారి విజయం సాధించిన లెఫ్ట్ ఫ్రంట్ గవర్నమెంటు వాటినధిగమించగలదు. ఇవన్నీ సంస్కరణలే. అన్ని రకాల సంస్కరణలు 77నుండే మొదలు పెట్టాం. కాని వార్త పత్రికలు మమ్మల్ని గురించి మాట్లాడినప్పుడల్లా సంస్కరణ వ్యతిరేకులని ఎందుకు చిత్రిస్తున్నారో నాకర్థం గావడంలేదు.

(ఫ్రంట్‌లైన్ సౌజన్యంతో)



# లక్ష్మణున్ని చంపిన శత్రుఘ్నుడు

ఇంకో వాళ్ళీకి పుట్టలేదు. రామాయణం తిరగరాయలేదు. కాకపోతే నడుస్తున్న రామాయణంలో కొద్దిగా... (కొద్దిగా ఏమిటి? నామొహం!) మొత్తంగా పాత్రలు తిరగబడ్డాయంతే! ఇక చదవండి!!

అది 2005 డిసెంబర్. చలికి అందరూ వణికి పోతున్నారు. బిజెపి వారు మాత్రం సెక్స్ కుంభకోణానికి కొందరు, అద్వానీ వారసుడెవరో? ఆయన మొహం చూసి ఎన్టీయేలోని నానా గోత్రీకులు దగ్గరికొస్తారో, రారో అనే ఉత్కంఠతో వణికిపోతున్నారు. ఏ “వశిష్ఠుడు” నిర్ణయించిన ముహూర్తమోగాని బిజెపి వారు సరిగ్గా వారి జాతీయ కార్యవర్గ సమావేశాలు బొంబాయిలో... (అమంగళ ము అప్రతిహతమోగాక) ముంబాయిలో ఏర్పాటు చేసుకున్నారు.

వ్సే! దీన్లో పెద్ద ప్రత్యేకతేముంది?! అని అప్పుడే చప్పరించేయకండోయ్!

అక్కడే వాజ్పాయ్ గారు నడుస్తున్న రామాయణం గురించి నొక్కి మరీ వక్కాణించేశారు. తనని తాను పరశురాముడిగా, అద్వానీని రాముడిగా అభివర్ణించారు. ఇదెందుకో తెలీదు. సీతా స్వయంవరంలో పరశురాముడొచ్చే లోపే శివధనుర్బంగం కావించినందుకు రాముడిపై వీర కోపం వచ్చిందట పరశురాముడికి! పౌరాణికంగా చూస్తే రాముడికి, పరశురాముడికి పచ్చగడ్డేస్తే భగ్గుమంటుంది! అభినవ రాముడైన అద్వానీని చూస్తే అభినవ పరశురాముడు ఉరఫ్ వాజ్పాయ్ గారికి కూడా కడుపుమంట ఉందా? ఈ పోలికకు అర్థం అదేనా?

ఆ కథ మనకెందుకు? దాన్నక్కడితో వదిలేయండి!

మితభాషి కూడా అయిన వాజ్పాయ్ గారు అక్కడితో ఆగుంటే బాగుండేది. తన అనుంగు శిష్యుడు ప్రమోద్ మహాజన్ ను లక్ష్మణుడితో పోల్చారు. దాంతో బిజెపిలోని రెండవ స్థాయి నాయకుల్లో కొందరు భగ్గుమన్నారు, కొందరు భోరుమన్నారు.

పువ్వు పుట్టగానే పరిమళించినట్లు తాను ఎప్పుడో చిన్నప్పుడు ఎంఎల్ఎగా వున్నప్పుడే పాపం! కాంగ్రెస్ వారినే బురిడి కొట్టించి పేదోళ్ళకిచ్చే మంచి మాగాణి భూమి 4.9 ఎకరాలు స్వంతం చేసుకున్నా, దాన్ని గూడా పరిగణనలోకి తీసుకోకుండా ప్రమోద్ ని లక్ష్మణుడు అనేశాడేమిటి పెద్దాయన? అంటూ ఎక్కెక్కీ ఏడుస్తున్న మన వెంకయ్యనాయుడిని ఓదార్చేదెవరు? మూర్తిభవించిన ముత్తైదువ సుష్మమ్మ అయితే మగమారాజులందరూ కొట్టుకుంటూంటే తనరొట్టె విరిగి నేతిలోపడదా అని ఆశగా ఎదురు చూస్తే ఈ ముసలాయన తీరా ప్రమోద్ మహాజనుణ్ణి లక్ష్మణుడన్నాడేంటి? అని చిందులేస్తోంది. పూర్వాశ్రమంలోని తన న్యాయవాద వృత్తి కౌశలాన్నంతా ఉపయోగించి మధ్యతరగతి సెంటిమెంటును పూర్తిగా ఎక్స్ ప్లాయిట్ చేయగలిగిన అరుణ్ జైట్లీ బావురుమన్నాడు.

ఏమైనా ఇప్పుడు ఎవరు మాత్రం చేయగలిగింది ఏముంది? పెద్దాయన నోట్లోంచి, కాదు!...కాదు! ఆయన మనసులో ఎవరి స్థానం ఏమిటో తెల్సిపోయింది కదా! ఎవరికి వారు కుక్కిన పేలల్లే మిన్నకుండి పోయారు.

ఈ సోదంతా మాకెందుకని చిరాకు పడకండి! ఇప్పుడు అసలు కథలోకొద్దాం, పదండి!

మహాజనులు ముగ్గురే. ప్రమోద్, ప్రకాష్, ప్రవీణ్. చివరివాడు ప్రవీణ్. అయితే మనది రామాయణం కాదు. లక్ష్మణాయణం. లక్ష్మణుడితోనే కథ ప్రారంభం కాబట్టి ప్రవీణుడు శత్రుఘ్నుడైనాడు.

ఆరోజు వారిద్దరి మధ్య ఏమయిందో సి.ఐ.ఎ. వారు కూడా చెప్పలేరు. కాని ఈ ఊహ మాత్రం కరెక్ట్. ఊహ కరెక్టేలా అవుతుందని డౌటొచ్చింది కదూ?! మీరే చూడండి.

ప్రమోద్ మహాజన్ గారి మొత్తం ఆస్తి రూ.2వేల కోట్లు. ఇది పత్రికల్లో వచ్చిన లెక్కే సుమా! ఆయన 1975లో రాజకీయాల్లోకి వచ్చారు. అంటే 31 సంవత్సరాలు రాజకీయల్లో వున్నారు. కాని ప్రధాన సంపాదనంతా బిజెపి 13రోజుల పాలనలో ఆయన రక్షణమంత్రి అవతారం ఎత్తిన తర్వాతే ప్రారంభం. అంటే పది సంవత్సరాల సంపాదన అన్న మాట! సంవత్సరానికి రూ.200 కోట్లు. నిముషానికి రూ.3472 రూపాయలు లక్ష్మణస్వామి ఆదాయం. టి.వి. ఛానల్స్ లో సుమారు 12రోజులపాటు ఊదరగొట్టిన విషయం, గ్రాఫిక్స్ సాయంతో చూపిన విషయం 15 నిముషాలు ఇద్దరి మధ్య వాగ్యుద్ధం జరిగింది. అంటే లక్ష్మణుల వారికి 52080 రూపాయలు నష్టం వచ్చింది కదా! అంత సమయం వృధా చేస్తే లక్ష్మణుడే కాదు, రాముడు మాత్రం విదిలించి కొట్టడా?! అంతమాత్రానికే తనకి చిన్న చితకా కాంట్రాక్టులు గట్టా ఇప్పించిన వాణ్ణి కృతజ్ఞత కూడ లేకుండా శత్రుఘ్నుడు కాల్చి పారేయడమేనా?

ఈ అభినవ శత్రుఘ్నుణ్ణి మూడు కారణాలవల్ల ఇటు మనమూ, అటు బిజెపివారు అభినందించాలి.

మొదటగా బిజెపి వారి అభినందన. సురక్షాయాత్రను దేశంలో దేఖేవాడే కరువయ్యాడు. అర్థాంతరంగా ముగించేస్తే ఉన్న కాస్త పరుషా మూసీలో కలిసిపోతుందని దిగులుపడ్తున్న అగ్రనేతల నెత్తిన పాలుపోశాడు. ఈ పేరున “సురక్షిత”ంగా యాత్ర ఆపేశారు.

రెండవది అభినవ రాములవారి కలియుగ (ఎ.సి) రథం తిరిగిన చోట్ల మత కొట్లాటలు భగ్గుమన్నాయి. ఇవి దేశమంతా జరగకుండా ఆపినందుకు ప్రజలంతా శత్రుఘ్నుణ్ణి అభినందించారు.

ముచ్చటగా మూడవది. శత్రుఘ్నుడు అంత బహిరంగంగా ఆ పని చేయకుండా నిజం శ్రీరామచంద్రుల వారు వాలిని చంపినట్లు ఏ చెట్టు చాటునుండో, పుట్ట చాటునుండో కాల్చి వేసుంటే బొంబాయి ఇంకో గుజరాత్ అయ్యుండేది కదా! తల్చుకుంటేనే నా ఒళ్ళు ఝల్లు మంటోంది.

హతోస్మి!

- ఆర్.సుధాభాస్కర్, సిఐటియు రాష్ట్ర అధ్యక్షులు



కోదండం పసివాడుగా వున్నప్పుడే అతని తండ్రి కన్నుమూశాడు. ఏడాది నిండని పసిబాలుణ్ణి ఓ ఇంటివాడయ్యేదాకా కంటికి రెప్పలా కాపాడింది తల్లి దేవకమ్మ. ఆ వూరి వీధి బడిలో నాలుగో తరగతిదాకా చదువుకున్నాడు కోదండం. తండ్రి వాసయ్య సంపాదించిన మూడెకరాల కమతాన్ని కోదండం సాగు చేసు కుంటున్నాడు. పొరుగుూరి రైతు రత్తయ్య కూతురు రాణితో రెండేళ్ల కిందట వివాహమైంది. రాణి కాపురానికి రాగానే తన ఇంటికి మహాలక్ష్మి వచ్చినట్టుగా సంబరపడిపోయింది దేవకమ్మ. తన కొడుకు సంసారం చల్లగా సాగాలని, పిల్లా పాపలతో తన వంశం వర్ధిల్లాలని భగవంతుని ప్రార్థించింది. రాణి కలిగిన వారింట వుట్టింది. వచ్చిరావడంతోనే అత్తవారింటి పేదతనం ఆమెకు కొట్టొచ్చినట్టు కన్పించింది. అత్తగారిపైన చులకన భావం పెంచుకుంది. ప్రతి విషయంలో అటు భర్తను, ఇటు అత్తను సూటిపోటి మాటలతో నొప్పించడం ప్రారంభించింది. రాణి జగడాల మారిగా తయారైంది. కోదండం భార్యను అదుపులో పెట్టలేక తల్లికి సర్దిచెప్పలేక సతమతమౌ తున్నాడు. దేవకమ్మ శాంతిమూర్తి. కోడలు రాణి ఇంకా తెలియని పిల్ల అని సర్దుకుపోయేది. ఒక్కోసారి కోడలు మాట్లాడే పరుషమైన మాటలను విని అది కూడదని తీవ్రంగా మందలించేది. రానురాను అత్తాకోడళ్ల మధ్య పచ్చిగడ్డి వేస్తే భగ్గుమనేంతగా ముదిరిపోయింది. కోదండం పొలం నుంచి రాత్రి ఇంటికి రాగానే రాణి అత్త పోరు తాను పడలేనని తానైనా వుండాలి, అత్తయినా వుండాలి అని సాధించేది. రాణి ప్రవర్తనతో విసిగిపోయాడు కోదండం.

ఓనాడు రాత్రి కోదండం రాగానే రాణి శివమెత్తినట్టుగా ఊగిపోతోంది. విషయమేమిటన్నాడు. 'నేను కావాలా? మీ అమ్మకావాలా?' అడిగింది రాణి.

'ఐతే ఇప్పుడేం చెయ్యమంటావు? అన్నాడు కోదండం.

'మీ అమ్మ పీడ వదిలించుకొనిరా'

'అంటే ఏ అడవిలోనో మీ అమ్మ ప్రాణం తీసిరా.'

'ఎంత కిరాతకం, ఇది మనకు తగదు రాణి!'

'నాకేం చెప్పొద్దు. అలా కాకపోతే నేనే ఏ నుయ్యో గొయ్యో చూసుకుంటాను' ఖరాఖండిగా చెప్పింది రాణి.

భార్యను కాదనలేక సరే అంటూ అక్కడి నుంచి వసారాలో పడుకున్న అమ్మ వద్దకి వచ్చాడు కోదండం.

'అమ్మా పెద్దమామయ్య అకస్మాత్తుగా సుస్తీ అయ్యాడట. బతికే ఆశ లేదన్నారట వైద్యులు. కబురొచ్చింది వెంటనే బయలు దేరాలి' అన్నాడు కోదండం.



## అమ్మ మనసు

తన తమ్ముడు కైలాసం ఆరోగ్య పరిస్థితి వినగానే భోరున ఏడుస్తూ- 'పదరా ఈ రాత్రి ఏ వాహనాలుంటై, కాలినడకన వెళ్దాం' అంది దేవకమ్మ. అక్కడికి పదిమైళ్ల దూరంలో వున్న ఆమె పుట్టిన ఊరు రామాపురానికి.

భార్య రాణి కళ్లలోకి చూసి తల దించుకొని తల్లిని వెంటబెట్టుకొని బయలుదేరాడు కోదండం. మధ్యన చిట్టడవిలోంచి పిల్లబాట. చీకట్లో, నక్షత్రాల వెలుగులో నడిచిపోతున్నారు వారు.

అడవి మధ్యలో ఆగాడు కోదండం.

'అమ్మా నువ్విక్కడే కూర్చో నేనిప్పుడే వస్తాను' అని అడవిలోకి కొంతదూరం వెళ్లాడు. తన దుస్తులు తీసివేసి దొంగవేషం వేసుకున్నాడు. చేతిలో కర్ర, కత్తి పట్టుకొని అకస్మాత్తుగా దేవకమ్మపై పడ్డాడు.

'దొంగ దొంగ' అని అరిచింది దేవకమ్మ. దొంగ చేతిలో కత్తి చూసింది. వెళ్లిన తన కొడుకు కోదండం పరుగెత్తుకొని వస్తాడు వాణ్ణి ఈ దొంగ కత్తితో పొడిచి చంపితే తాను తట్టుకోలేదు.

'నాయనా! కోదండం. నువ్వు ఇటువైపు రాకురా. ఇక్కడ దొంగ కత్తితో నిన్ను పొడిచి చంపేస్తాడు. నువ్వు దూరంగా వెళ్లు' అంటూ అరిచింది దేవకమ్మ.

'నాకేమైనా ఫర్వాలేదు. నా కొడుకు క్షేమంగా వుండాలి' అంటున్న మాటలు దొంగవేషంలో వున్న కోదండంకు వినబడినై.

'భీ తనదీ ఓ బతుకేనా? అమ్మ తనకు జన్మనిచ్చిన సాక్షాత్తు దేవత. అమ్మ మనసు ఎంత గొప్పదో' అనుకుంటూ జలజల కన్నీరు కారుస్తూ 'అమ్మా' అంటూ దేవకమ్మ పాదాలపై పడిపోయాడు కోదండం.

- డా.తిరునగిరి



# సవాళ్ళ నడుమ మహిళా మెడికల్ రిప్స్

శ్రామిక మహిళ

గత దశాబ్దకాలంగా మహిళలు అనేక క్రొత్త ఉపాధి మార్గాలు ఎంచుకోవడం అన్నది ఆహ్వానించదగ్గ మార్పు. మహిళల్లో ఆత్మవిశ్వాసం, స్థైర్యం పెరిగిందనే దానికి ఇది కొలబద్ద. ఉపాధి కోసం ఇటీవలి కాలంలో మహిళలు ఎంచుకుంటున్న క్రొత్త రంగాలలో మెడికల్ రిప్రజెంటేటివ్ ఉద్యోగం ఒకటి. కొంత విభిన్నంగా, సవాలుగా ఉండే వృత్తి ఇది.

మన రాష్ట్రంలో మహిళా మెడికల్ రిప్రజెంటేటివ్ లు 150మంది ఉంటారు. వారిలో అంటే 75-100మంది ఒక్క హైదరాబాద్ నగరంలోనే ఉన్నారు.

గత ఐదేళ్ళతో పోలిస్తే ఈ సంఖ్య గణనీయంగా పెరిగింది. అప్పటికీ ఇప్పటికీ పురుష ఉద్యోగులలో 1శాతం మించలేదు. అయినా పురుషులతో సమానంగా పోటీ పడుతున్నారు. టార్గెట్లు పూర్తి చేస్తున్నారు.

వీరి పని ఇతర ఆఫీసు ఉద్యోగాల్లాగా ఉండదు. ఉదయం 9.30 నుండి 2గంటల వరకు మరలా సాయంత్రం 6.00 గంటల నుండి 9.30 వరకు ఉంటుంది. ఒక్కొక్కసారి రాత్రి 11.00 గంటలు కూడా కావచ్చు. ఈ సమయంలో వారికి కేటాయించిన టార్గెట్లు ప్రకారం డాక్టర్లను, డీలర్లను, మెడికల్ షాపు యజమానులను కలిసి, తమ సంస్థ తయారు చేసే మందులు ఎంత నాణ్యమైనవో వివరించి వారి ద్వారా ఆర్డర్లు బుక్ చేయాలి. పురుషులకు, స్త్రీలకు పనిగంటలలో, అలవెన్సులలో తేడాలు ఉండవు. జీతాలలో కూడా వ్యత్యాసం ఉండదు. అయితే ఉండే తేడా అంతా వారు ఎదుర్కొంటున్న సమస్యల్లోనే. ముంబాయి తర్వాత పెద్ద సంఖ్యలో ఎ.పి.లోనే ఉన్నారు.

ఈ ఉద్యోగంలో చేరిన మహిళల్లో ఎక్కువ మంది 5,6 సంవత్సరాలు మించి నిలవట్లేదు. మానసిక ఒత్తిడులను తట్టుకోలేక వేరే ఉద్యోగాలు వెతుక్కుంటున్నారు. వీరు ఉద్యోగాల్ని వదులుకునేందుకు ప్రేరేపిస్తున్న సమస్యలేమిటి?

ఉద్యోగంలో చేరే ముందే అనేక కంపెనీలు అవివాహితులనైతే రెండేళ్ళ వరకు పెళ్ళి ప్రసక్తి తలపెట్టకూడదని రూలు పెడతారు. వివాహితులైతే (క్రొత్తగా పెళ్ళయిన వారు) వెంటనే గర్భం ధరించటానికి వీలేదని ఆంక్షలు పెడతారు. కారణాంతరాల వల్ల గర్భం దాల్చినట్లైతే వారిని అబార్షన్ చేయించుకోమని తీవ్ర ఒత్తిడిచేస్తారు. కారణం మెడికల్ రిప్రజెంటేటివ్లది మార్కెటింగ్ ప్రధానమైన వృత్తి. అనేక రకాల సంస్థలను, డాక్టర్లను కలవాలి. వారి వాక్చాతుర్యంతో ఆకట్టు

కోవాలి. గర్భిణీ అయిన ఉద్యోగిని తన ఆకర్షణను కోల్పోతుంది. కాబట్టి సంస్థ పేరు దెబ్బతింటుందనేది యాజమాన్యాల వాదన. అబార్షన్ చేయించుకోక పోతే ఏదోఒక సాకుతో తొలగిస్తారు.

యూనియన్లు ఉన్న సంస్థల్లో వేతనంపై ప్రసూతి సెలవు మంజూరు చేస్తున్నారు. లేకపోతే ఆ సౌకర్యం అమలు పట్టిమాటే. ప్రసూతి సెలవులో వెళ్ళే ముందు వారివద్ద నుండి రాజీనామా పత్రాన్ని బలవంతంగా తీసుకుంటున్నారు.

చాలాసార్లు ఉద్యోగబాధ్యతపై బయట ఊర్లకి క్యాంప్ కు వెళ్తారు. వీరికిచ్చే అలవెన్సు మంచి హాటల్లలో బస చేయటానికి సరిపోదు. చిన్న లాడ్జీలలో రాత్రిపూట మహిళలు దిగటం క్షేమకరం కాదు. దీనిని ఆసరా చేసుకుని మార్కెటింగ్ మేనేజర్లు వీరిని తరచుగా వేధింపులకు గురిచేస్తున్నారు.

పని విషయంలో కూడా యూనియన్లు ఉన్న సంస్థల్లో నెల లేదా మూడు నెలల ముందుగానే మేనేజర్లు షెడ్యూల్ (పని ప్లాన్) తయారు చేసి ఇస్తారు. దాని ప్రకారం వారి పని వారే చేసుకోవచ్చు. అయితే యూనియన్లు లేని సంస్థల్లో మాత్రం ఏరోజు పని ఆరోజు ఫోన్ ద్వారా కనుక్కోవాలి. మేనేజర్లు డ్యూటీలో ఉన్నప్పుడు కూడా అనేకసార్లు ఫోలో-అప్ చేసి వేధిస్తుంటారు.

లైంగిక వేధింపులు కూడా ఈ కాలంలో వెలుగు చూస్తున్నాయి. ఒక బహుళజాతి కంపెనీ మేనేజర్ మహిళా రిప్రజెంటేటివ్ ను తనకు లొంగిపొమ్మని అనేకసార్లు వత్తిడి చేశాడు. ఆమె ఎదురుతిరగటంతో బైక్ పైనుండి కిందపడేసిన సంఘటన హైదరాబాద్ నగరంలో జరిగింది. తలకు తీవ్రగాయమై ఆమె చాలా రోజులు ఆస్పత్రిలో చికిత్స తీసుకోవలసి వచ్చింది. అమెరికన్ కంపెనీ కావటం వల్ల అక్కడి కోర్టులో కేసు నడుస్తోంది.

ఇన్ని సమస్యల నుండి బయటపడే మార్గాన్ని మహిళా మెడికల్ రిప్రజెంటేటివ్లు వెదుకుతున్నారు. వారికి సాయపడే దిశగా ఎ.పి.మెడికల్ & సేల్స్ రిప్రజెంటేటివ్స్ యూనియన్ సహకరిస్తున్నది. యూనియన్లో చేరటంవల్ల ఉపయోగాలేమిటో తాను అనుభవపూర్వకంగా తెలుసుకున్నామని ఈ యూనియన్లో యాక్టివ్గా పనిచేసే సంధ్య తెలియజేశారు. పెద్ద సంఖ్యలో మందుల కంపెనీలు ఉండగా వాటిలో కేవలం 40-50 సంస్థలలో మాత్రమే యూనియన్ ఉందని, ఈ కంపెనీలలో అన్ని రకాల సౌకర్యాలు అమలవుతున్నాయని ఆమె చెప్పారు. ఉదా|| 3 సంవత్సరాలకొకసారి వేతన సవరణ, ప్రసూతి సెలవలూ అమలవుతున్నాయి. అంతేకాక ప్రధానంగా వీరిపై వేధింపులు కూడా చాలా వరకు లేవనే చెప్పాలి.

ఉద్యోగభద్రత లేని కారణంగా మహిళలు యూనియన్లలో చేరటానికి కొంత జంకుతున్నారు. ప్రయోజనాలు తెలిసిన తర్వాత క్రమంగా ముందుకు వస్తున్నారు. తమకు మానసికంగా, శారీరకంగా మద్దతు నిచ్చేది సంఘటిత శక్తి మాత్రమే అని ఇప్పుడిప్పుడే నమ్ముతున్నారు.

రానున్న కాలంలో మహిళా మెడికల్ రిప్స్ మరింత బలపడి, సంఘటితమై తమ సమస్యలు పరిష్కరించుకుంటారని ఆశిద్దాం.

- పద్మశ్రీ





# లాటిన్ Yes అమెరికా No

“మా విధానాలు మార్చుకొమ్మని చెప్పడానికి నువ్వెవడివి? నువ్వొట్టి బోడి రాయబారివి. నేను సర్వసత్తాకమైన మా దేశం అధ్యక్షుణ్ణి. ఎక్కడుండాలో అక్కడుండు” అని అమెరికా రాయబారిని మన మన్మోహన్ సింగ్ ఎప్పుడేనా అన్నారా? ఇంకెప్పటికైనా అనగలరా?

అది జరిగే వనేకాదని మనందరికీ ఎవరూ చెప్పకుండానే తెలుసు.


అల్లంత దూరాన పశ్చిమార్థ గోళాన అమెరికా పెరట్లో ఉన్న బుల్లి దేశం వెనిజులాకున్న చిన్న అధ్యక్షుడు హ్యూగో ఛావెజ్ మట్టుకు ఏమాత్రం తడుముకోకుండా అమెరికా రాయబారిని అట్లా అనేశాడు.

ప్రపంచంలో రెండో పెద్ద ప్రజాస్వామ్యం, రెండో పెద్ద జనాభా, ఇంకా చాలా గొప్పలూ గల మన దేశానికి లేని దమ్ము, కలేజా ఆ బుజ్జాయికి ఎలా వచ్చాయి? మీకు బోలెడు డబ్బులిస్తాం, స్వేచ్ఛా వాణిజ్య ఒప్పందాలు చేసుకుందాం” అంటూ అమెరికా అధ్యక్షుడు గారే స్వయాన వచ్చేసి చెప్పేశాడనుకోండి. మన్మోహన్, చిదంబరం, అహ్లవాలియాలు ఆగగలరా? చెడ్డీలూ, టోపీలూ జారిపోతున్నా పుంజాలు తెంపుకుపోరూ! కానీ లాటిన్ అమెరికాలో అలా లేదు. స్వేచ్ఛా వాణిజ్య ఒప్పందం చేసుకుందాం రండని పోయిన ఏడాది బుష్ మొత్తం లాటిన్ అమెరికా దేశాల మీటింగ్ పెట్టాడు. అన్ని దేశాలూ వచ్చాయి. “మీ డబ్బు గల దేశాలన్నీ మీ వ్యవసాయ సరుకులకి సబ్సిడీలిచ్చేంత కాలమూ ఎలాంటి అగ్రిమెంట్లూ కుదరవని బ్రెజిల్ ప్రెసిడెంట్ తెగేసి చెప్పాడు. ఆ స్వేచ్ఛ, ఆ వ్యాపారం, తద్వారా జరిగే అభివృద్ధి మాకక్కర్లేదు పొమ్మని ఆ ఖండంలోని ఐదు పెద్ద దేశాల ప్రెసిడెంట్లూ ఐదు కుండలు పగలేశారు. దాలరంత పెట్టుకొచ్చిన బుష్ మొహం పాత పైసా లాగా మాడిపోయింది.

“నేనొకటనుకుని వస్తే ఇక్కడింకోటి జరిగిందే” అని అర్జెంటీనా అధ్యక్షుడి దగ్గర బుష్ మొత్తుకున్నాడు. శిఖరాగ్ర సభ హాలు బయట “గో బ్యాక్” అంటూ వేలకు వేల జనం హోరెత్తుతుంటే పెట్టే బేదా సర్దుకుని వైట్ హౌస్ కి వెళ్ళిపోయాడు.

★★★

ఒకప్పుడు ఇలాంటి షేమ్ కలలో కూడా అనుకోలేనిది. ఈ దేశాల్లో అమెరికా మాటే వేదం, చట్టం, అన్నీనూ. ఏ దేశంలో ఎన్నికలు జరిపినా అక్కడి అమెరికా రాయబారే కింగ్ మేకర్. ఆ సారు ఎవరికి నిధులిస్తే వాడే కింగు. ఇక పాలనా కాలమంతటా దేశాన్ని పీడించి అమెరికాకి దోచిపెట్టి, ఆకర్షణీయమైన కమీషన్



తీసుకోటమే బానిసరాజు గారి బిజినెస్. ఇలా నికరాగ్వా, ఎల్ సాల్వడార్, చిలీ, గ్వాటిమాలా- ఒకటని కాదు అన్ని దేశాల్లో పచ్చినెత్తురు తాగే సైనిక నియంతల బానెట్లను అమెరికా సానబట్టి తళుకులు దిద్దింది. వాళ్ళు పెంచిపోషించిన ‘డెత్ స్క్వాడ్స్’ ఎల్ సాల్వడార్ లో మూకుమ్మడి హత్యలు చేసి శవాల్ని లారీల్లో గుట్టలుగా పోసి తోలించిన ఫోటోల్ని ప్రపంచమంతా చూసింది. 70వ దశకం మొదట్లో చిలీలో వేల మందిని చిత్రహింసలు పెట్టి చంపిన జనరల్ పినోచెట్ యముని మహిషపు లోహపుఘంటల దుర్భర శబ్దాలు మరో ఏడు తరాల చిలీ ప్రజల్ని వెంటాడుతూనే ఉంటాయి.

దశాబ్దాల నిర్బంధాన్ని ఎదురొడ్డి, నెత్తురు చిందించి, సకల ప్రజల మద్దతుతో అధికారంలో కొచ్చిన నికరాగ్వా శాండినిస్టాలను కూలదోయడానికి కంట్రాలకు డబ్బిచ్చి, ఎగదోసీ, ఒక్క యుద్ధంలో ముప్పైవేల మంది వీరుల్ని, జనాన్నీ చంపించిన రికార్డు రొనాల్డ్ రీగన్ దే.

అర్జెంటీనాలో 1976లో సైనిక నియంతలు కుట్రచేసి అధికారంలో కొచ్చి 1983 వరకూ రాజ్యం చేశారు. ఆ ఏడేళ్ళలోనే ముప్పైవేల మందిని కిడ్నాప్ చేసి, చిత్రహింసలు పెట్టి కాల్చిచంపారు. ఇందులో చంటిపిల్లలు ఐదొందల మంది. ఈ హింసలో ఎక్కువ భాగం ఫోర్డ్ మోటార్ కంపెనీ, మెర్సిడిస్ బెంజ్ ఫ్యాక్టరీ ఆవరణలోని ఆఫీసు గదుల్లోనే జరిగింది. అంతా అమెరికా చలవ. ఇలా నెత్తుటి కాల్వలు పారిన కథలు అనంతం.

★★★

కానీ కష్టాలు కలకాలం ఉండవేమోనన్నట్టు కొత్త గాలులన్నీ కూడబలుక్కుని మరీ వస్తున్నాయి. చిలీలో కొత్త ప్రభుత్వానికి మిషెల్ బాష్లెట్ అనే మహిళ అధ్యక్షురాలయింది. 1973లో అమెరికా దన్నుతో జనరల్ పినోచెట్ విమానాలు అధ్యక్ష భవనం మీద బాంబులు కురిపించినప్పుడు, సోషలిస్టు ప్రెసిడెంట్ అలెండో



తుపాకీపట్టి పోరాడి వీరుడుగా మరణించాడు. అప్పుడు ఈవిడ కాలేజీ పిల్ల. సోషలిస్టు ఉద్యమ కార్యకర్త. ఆవిడ తండ్రి సైన్యంలో జనరల్. అలెండీ సానుభూతిపరుడు. అందుకే అప్పటి పినోచెట్ సైన్యం ఆయన్ని చంపేసింది. బాష్లెట్నూ ఆమె తల్లినీ నిర్బంధించింది. చిత్రహింసలు పెట్టింది. తప్పించుకుని బయటపడి దేశం వదిలి పోయారద్దరూ. కొన్నేళ్ళకి తిరిగొచ్చాక మళ్ళీ ఉద్యమాల్లో పాల్గొంది. నాయకురాలయింది. కొత్త మిశ్రమ ప్రభుత్వంలో మంత్రి అయింది. ఈ మధ్య జరిగిన ఎన్నికల్లో అధ్యక్షురాలయింది. ఆమె విధానాల్లో సోషలిస్టు స్పిరిట్ కనిపిస్తోంది.

60వ దశకంలో బోలీవియాలో చేగువేరా గెరిల్లా పోరాటం జరిపినప్పుడు అక్కడి ప్రభుత్వం మరీ హీనాతి హీనమైన అమెరికన్ తైనాతీ. తర్వాత తర్వాత వచ్చిన ప్రభుత్వాలూ అలాగే చచ్చాయి. కానీ ఈ మధ్య ఎన్నికల్లో ఎవో మొరేల్స్ అనే కుర్రాడు గెలిచి అధ్యక్షుడయ్యాడు. మామూలుగా ఈ దేశాల్లో ఖరీదైన అరిస్టోక్రాట్లూ, లాటిఫండిస్టుల కుటుంబాల వాళ్ళే సైన్యానికీ, దేశానికీ బాస్లవుతారు. స్థానిక తెగలూ, జాతుల వాళ్ళంతా వెర్రిమొహం లేసుకుని వీళ్ళవంక చూస్తుంటారు. కానీ మొరేల్స్ మాత్రం ఈ స్థానిక జాతులకు చెందిన పేద కుటుంబం మనిషి. వెనిజులా ఛావెజ్తో, క్యూబన్ కాస్ట్రోతో జతకట్టాడు. ముగ్గురూ కలిసి మొన్ననే హవానాలో వాణిజ్య ఒప్పందం చేసుకుంటే బుష్ పక్కలో బాంబు పడ్డట్టయింది. మొరేల్స్ హవానా నుంచి రాజధాని లాపాజ్కు తిరిగొచ్చాడో లేదో బోలీవియన్ చమురు గ్యాస్ కంపెనీలన్నిటినీ జాతీయం చేస్తున్నట్టు ప్రకటించాడు. క్షణాల్లో ఆ కంపెనీలూ పైప్లైన్ల దగ్గరకి సైన్యం మందీ మార్పులంతో కదిలింది. మల్టీనేషనల్ కంపెనీల నెత్తిన పిడుగులు కురిశాయి.

వెనిజులాలో చమురు వెలికితేసే కంపెనీలన్నీ 30నుంచి 50శాతం పన్ను కట్టాల్సిందేనని ఛావెజ్ కూడా ప్రకటించాడు. ఇదంతా బిలియన్ డాలర్ ట్రబుల్.

వెనిజులా సంగతే చూడండి. ఆరేళ్ళలో వరసగా తొమ్మిది ఎన్నికలు జరిగితే ప్రజలంతా ఒక్కటై హ్యూగో ఛావెజ్నే మళ్ళీ మళ్ళీ గెలిపించుకున్నారు. ఒకసారి కుట్రచేసి కూలదోస్తే రాజధాని కారకాస్ను దిగ్బంధనం చేసి 48 గంటల్లో ఛావెజ్ను మళ్ళీ రప్పించుకున్నారు. చిరకాలపు నిర్బంధం మీద ఒకసారి ఎదురు తిరిగిన సామాజిక ఉద్యమాలు ఇప్పుడు వద్దన్నా ఆగడం లేదు.

పెరూ అధ్యక్ష ఎన్నికల మొదటి రౌండ్లో బలాంటా హుమాలా ముందుకొచ్చాడు. రెండో రౌండ్లో గెలిచే ఛాన్స్ పుష్కలంగా ఉంది. ఇతనేదో వీర లెఫ్టిస్ట్ అని చెప్పలేంగాని ఛావెజ్ మాటలే మాట్లాడుతున్నాడు. లాటిన్ అమెరికాలో ఇప్పుడలా మాట్లాడకపోతే సత్తు రూపాయిలా చెల్లుబడి కాని స్థితే ఉంది. పైగా ఇలాంటి వాళ్ళందరికీ వాషింగ్టన్ బాస్లు కమ్యూనిస్టు ముద్రవేసి దుమ్మెత్తిపోసే కొద్దీ వీళ్ళ పాపులారిటీ విపరీతంగా పెరిగిపోతోంది.

ఉరుగ్వేలో వామపక్షవాది వాజ్కెజ్ గెలిచాడు. చిలియన్ సోషలిస్టులైనా బ్రెజిల్ లేబర్ పార్టీవారైనా వాళ్ళ విధానాలు లెప్పు,

సెంటర్ లెఫ్టు, మిడిల్ ఇలా ఎటు ఎన్ని మొగ్గులున్నా లాటిన్ అమెరికా మొత్తం ఒకే వేపు మొగ్గుతోంది. ఎటూ? చేగువేరా చూసిన దారివేపు. కాస్ట్రో వెళ్ళిన దారివేపు. సైమన్ బోలివార్ చూపించిన దారివేపు.

## ఎందుకీ మార్పు

నిజానికి లాటిన్ అమెరికా తిరగబడని కాలమే లేదు. అయినా పాశవికమైన హింసతో, జనాన్ని తుపాకుల్లో కాల్చి, నియంతలని డబ్బులతో ముంచి, మల్టీనేషనల్ కంపెనీలు అక్కడి రాగి గనులూ, చమురూ, గ్యాస్ను ఇష్టారాజ్యంగా నొల్లుకున్నాయి. ఒక్కోదశాబ్దంలో ఒక్కోరకంగా దోచుకున్నారే అన్ని దశాబ్దాల్లోనూ ఒకే రకంగా నిరాటంకంగా ఈ దోపిడీ సాగే ఏర్పాటుని అమెరికా పకడ్బందీగా చేసింది. కానీ అన్ని దశాబ్దాలూ ఒకేలా ఉండవని ఇరవయ్యోకట్లో శతాబ్దపు మొదటి దశాబ్దం చెబుతోంది.

లాటిన్ అమెరికా కూడా ఇలాటి చిట్టచివరి కోసనే ఉందిప్పుడు. అదుగుజనం, బదుగుజనం ఆగడమే లేదు. వాళ్ళ ఆశలకి కాస్త తేడాగా మాట్లాడే నాయకుల్ని క్షమించడం లేదు. అందుకే కాస్త నియోలిబరల్, మరి కాస్తంత లెఫ్టు, కొంచెం ఫ్రీమార్కెట్ అని ఎవరైనా నసిగినా నీళ్ళు నమిలినా ఊరుకోవడమే లేదు. అందరూ జనం భాష మాట్లాడక తప్పని స్థితి వచ్చింది. అందుకే అందర్నీ పాపులిస్టులని అమెరికా బ్రాండ్ చేస్తోంది.

ఈ మధ్య మన ఐదు రాష్ట్రాల ఎన్నికలప్పుడు కూడా పాపులిస్టు వాగ్దానాల గురించి చర్చ వచ్చింది. 'ఫ్రీ లంచ్' అనేది ఎక్కడా ఉండదని మన్మోహన్జీ చక్కగా చెప్పారు. మరి ఐ.టి, ఫాబ్సిటీ, ఓక్స్వాగన్, ఎన్రాన్, గిన్రాన్లకి పరమ ఫ్రీగా భూములూ, బ్రేక్ఫాస్ట్, లంచ్, డిన్నర్, సప్పర్, ఆ తర్వాత ఫ్రీగా మందూ-మాకూ, డాన్సులూ, ఎంటర్టైన్మెంట్ తదనంతర టూరిస్టు వ్యభిచారం అంత ఫ్రీగా ఎలా దొరుకుతాయో. ఇదంతా ప్రగతి, అభివృద్ధి పథంల పరుగు -అని చెప్తే ఆత్మహత్య కోసం అల్లల్లాడే రైతు రెండు చేతులా పైకెత్తిన డెమాక్రాన్, సువాక్రాన్ డబ్బాలను మింగకుండా కిందకు దించుతాడా. మూర్ఖుడు గదా. మార్కెట్ ఎకానమీ డైనమిక్స్ ఈ ఇల్లిబరేట్ స్కేమ్కి ఎక్కడర్థం కావాలి?

కానీ లాటిన్ అమెరికా మూర్ఖులకి ఇది అర్థమైపోయింది. కనుక ఇక ఊరుకునేది లేదంటున్నారు. వినని వాళ్ళని ఊరుకో బెడతామంటున్నారు. ఇక కిక్కురు మనకుండా ఊరుకోవాల్సింది అమెరికా దాని వెంటబడే అరిస్టోక్రాట్లూ, లాటిఫండిస్టులూ, వాళ్ళతైనాతీలైన కరిబినేర్స్.

వాళ్ళంతా కట్టకట్టుకుని జెండాలు పట్టుకుని పిడికిళ్ళు బిగించి లాటిన్ అమెరికా మాది. మేం గెలుస్తాం అంటున్నారు. యాంకీ సామ్రాజ్యవాదం మాకొద్దు పొమ్మని అరుస్తున్నారు.

లాటిన్ ఎస్!

యాంకీ నో!

- మెహన్

ఆంధ్రజ్యోతి సౌజన్యంతో



# నీటి వ్యాపారం-కొన్ని అనుభవాలు

ప్రపంచబ్యాంకు అంచనా మేరకు ప్రపంచ నీటి వ్యాపారం సంవత్సరానికి ఒక “ట్రిలియన్” డాలర్లు. సుమారు 5లక్ష కోట్ల రూపాయల వ్యాపారం. 2003 సంవత్సరంలో “వివెండి వాటర్” సంస్థ రు.6500 కోట్ల లాభాలు గడించింది. “సూయజ్” సంస్థ రు.5000 కోట్ల లాభాలు గడించింది. ఈ రెండు ఫ్రెంచి సంస్థలు 150 దేశాల్లో వ్యాపారం చేస్తూ 22 కోట్ల ప్రజలకు నీరిందిస్తున్నాయి. జర్మనీకి చెందిన “థేమ్స్”, ఫ్రాన్స్ కి చెందిన “సౌర్” సంస్థలు మూడవ, నాల్గవ స్థానాలు ఆక్రమిస్తున్నాయి. అభివృద్ధి చెందిన దేశాల బహుళజాతి సంస్థలు సాలీనా ఇప్పటికే రు.40వేల కోట్ల నీటి వ్యాపారం చేస్తున్నాయి.

భారతదేశంలో 26కోట్ల జనాభా దినసరి ఆదాయం రూ.50లోపు. మరో 65కోట్ల జనాభా దినసరి ఆదాయం రూ.100లోపు. అంటే 90కోట్ల జనాభా నీరుకొనే ఆర్థిక స్థితి లేనివారు. వీరి గురించి పాలకులకు చింతలేదు. ధనవంతులను మినహాయిస్తే ఇక నీటి వ్యాపార భారం పడేది సామాన్య మధ్యతరగతిపైనే. బహుళజాతి సంస్థలకు వీరి జేబులపైనే ప్రేమ. వీరినే సంస్కరణల సమర్థకులుగా తయారు చేసుకొనే ప్రయత్నం కొనసాగిస్తున్నారు. నిదానంగానే అయినా సంస్కరణల భ్రమలు తొలగిపోతున్నాయి.

ఎవియన్ శాన్ పెరిగ్రినో, పెర్రియర్ (బహుళజాతి) కంపెనీలు అమ్మే సీసా నీటి ఖరీదు లీటరుకు రూ.80 నుండి రూ.110వరకు వున్నాయి. సామాన్యులు వాడుకునే నీటి ఖరీదుకిది 10వేల రెట్లు. హిమాలయన్, కాచ్ లీటరుకు రూ.20గా వుంది. పార్లే బిస్లరి, కోకాకోలావారి కిన్లే, పెప్సీవారి ఆక్వినా లీటరుకు

రూ.10 నుండి 12వుంది. ఈ కంపెనీలకు సుద్ధి చేసి సీసాల్లో పట్టి అట్టపెట్టెలో రవాణా చేసినందుకు మరో రూ.2.50 నుండి 4 ఖర్చు అవుతుంది. అంటే 3నుండి 4 రూపాయల ఖర్చుతో అపారమైన లాభం వస్తుంది. ఇక రైతులు ఎకరాకు సంవత్సరానికి సుమారు రు.8000 వరకు ధర చెల్లించవలసి వుంటుందని అంచనా. ఇప్పటికే ఆత్మహత్యలకు పాల్పడుతున్న రైతుల గతి ఏమవుతుంది?

## రాష్ట్రాల్లో అనుభవాలు :

**ధిల్లీ :** నగరంలో “సోనియా విహార్ నీటి సుద్ధి ప్రాజెక్టు” ఖర్చు రూ.880కోట్లు. ప్రజలకు నీటి సరఫరా ప్రైవేటు కంపెనీల ద్వారా. 2005లో ప్రజా నిరసన వెల్లువెత్తింది. ధిల్లీ పాలకులు తలపట్టుకొని కూర్చున్నారు.

**మహారాష్ట్ర :** చంద్రపూర్ మునిసిపాలిటీలో నీటి సరఫరా ప్రైవేటీకరించారు. గతంలో 24000 నీటి కనెక్షన్లు 17000కి వడిపోయాయి. సామాన్య ప్రజలు ఇల్లిల్లు తిరిగి నీరు తెచ్చుకోవాల్సిన స్థితి ఏర్పడింది. వీధికుళాయిలు తొలగించారు. ప్రభుత్వం “మహారాష్ట్ర జలవనరుల నియంత్రణ అథారిటీ” ఏర్పాటు చేసింది. బజర్గావ్ (విదర్భ)లో ఫన్ & ఫుడ్ విలేజికి లక్షల గాలన్ల నీరు అందుతోంది. రైతులకు మాత్రం వ్యవసాయం వదిలి పాడిపరిశ్రమ చేయమని ప్రభుత్వం సలహా ఇచ్చింది. గత పది మాసాల్లో 440 మంది రైతులు ఆత్మహత్యలు చేసుకొన్నారు. రైతులు నిరసన పోరాటాలు చేస్తున్నారు.

**ఒరిస్సా :** రాష్ట్రంలో జనాభా దేశ జనాభాలో 4శాతం, అదే జలవనరులు 11శాతం. వ్యవసాయానికి అనువైన భూమిలో 35శాతానికి నీరు లభిస్తోంది. ప్రభుత్వం జలనిర్వహణ ప్రైవేటీకరించడానికి రంగం సిద్ధం చేస్తోంది. 8లక్షల హెక్టార్ల వ్యవసాయ భూమికి సంబంధించి 13284 ‘పానీపంచాయత్’లు రిజిస్టర్ అయ్యాయి. ఈ పంచాయతీల్లో ధనిక రైతులే సభ్యులు. సామాన్య రైతులకు సభ్యత్వమే లేదు. ఈ పంచాయతీలకు ప్రభుత్వం టోకున నీరు అమ్ముతుంది. ధనిక రైతులతో పోటీపడి సామాన్య రైతులు నీరు కొనలేరు. వ్యవసాయం చేయలేరు. త్రాగేనీరు కూడా కరువవుతున్నా నీటి కరువు సృష్టిస్తున్నారు. ఇదీ ప్రజాస్వామ్యం.

నీటిని “నీలిబంగారం” అని చెబుతున్నారు. భవిష్యత్తులో నీటి వ్యాపారం పెట్రోలుకు మించిన వ్యాపారంగా అంచనాకు వచ్చారు. భారతదేశం జీవనదుల గడ్డ. సహజంగానే బహుళజాతి సంస్థలు భారతదేశం వైపు చూస్తున్నాయి. అభివృద్ధి చెందిన దేశాలు స్నేహహస్తాలు చాపుతున్నాయి. మన పాలకులు అల్పబుద్ధులై, దూరదృష్టి కొరవడి ఎర్రతివాచీలు పరుస్తున్నారు. సామాన్య ప్రజల్లో భాగమైన కార్మికవర్గంగా మనం వాస్తవాలు గమనించి ప్రజలను పోరాటాలకు సమీకరించాలి.

- ఆర్.ఎస్.మూర్తి

## ఒక లీటరు నీటి బాటిల్ ఉత్పత్తి వ్యయం

	రూ.పై
మూత ఖరీదు	0-25
బాటిల్ ఖరీదు	1-50
లేబుల్	0-15
నీటి శుద్ధి	0-10
అట్టపెట్టె	0-50
రవాణాఖర్చు	0-10
తదితర ఖర్చులు	0-25
మొత్తం ఖర్చు (పన్నులు, మార్కెటింగ్ వగైర ఖర్చులు మినహాయించి)	2-85
బాటిల్ అమ్మకం వెల	10-00



## సమానత్వం కోసమే ఓ.బి.సి.లకు రిజర్వేషన్లు

గతంలో దళితులకు ప్రైవేట్ రంగంలో రిజర్వేషన్లు కల్పించాలనే యోచన కేంద్ర ప్రభుత్వానికి రాగానే భారత పారిశ్రామిక సమాఖ్య అధ్యక్షుడు ఆనంద్ మహింద్రాతోపాటు అనేక పరిశ్రమ, వాణిజ్యవర్గాలు వ్యతిరేకించారు. ఇప్పుడు ఓబిసిలకు ఉన్నత విద్యాసంస్థలలో రిజర్వేషన్లు కల్పించాలనగానే దేశంలోని అగ్రకులాలకు చెందిన విద్యార్థులతోపాటు మన రాష్ట్రంలోని విప్రో, సత్యం, ఇన్స్పిస్ కంపెనీల సాఫ్ట్వేర్ ఉద్యోగులు సైతం రిజర్వేషన్ వ్యతిరేక ఉద్యమాలు చేస్తున్నాయి. వెనుకబడిన వారికి రిజర్వేషన్లు కల్పించి సమానత్వం కల్పించడం సమాజం బాధ్యత కాదా? ఎందుకు ఇంత రాద్ధాంతం చేస్తున్నారు?

సమాజంలో వివిధ వర్గాల మధ్య సమానత్వం, సామాజిక న్యాయం సాధించాలంటే ప్రస్తుత పరిస్థితుల్లో అణగారిన, వెనుకబాటుకు గురైన వారికి రిజర్వేషన్లు కల్పించడం అవసరం. అందులో భాగంగానే ఓబిసిలకు ఉన్నత విద్యా సంస్థలలో 27శాతం రిజర్వేషన్లు కల్పించేందుకు కేంద్ర ప్రభుత్వం నిర్ణయించింది. ప్రతిభ పేరుతో వీటిని అడ్డుకునేందుకు రిజర్వేషన్ వ్యతిరేక ఉద్యమాలు దేశవ్యాప్తంగా సాగుతున్నాయి. వీటిని అడ్డుకునే ప్రయత్నాలను సమైక్యంగా వమ్ము చేయాలి. “ఆర్థిక, సామాజిక దోపిడీ లేని సామ్యవాద తరహా సమాజాన్ని నెలకొల్పడమే ధ్యేయంగా, ప్రజాస్వామ్య సార్వభౌమ్య గణతంత్ర పరిషత్ కృషి చేస్తుందని రాజ్యాంగ ప్రవేశిక ప్రకటించింది. రాజ్యాంగ లక్ష్యాన్ని సాధించాలంటే వెనుకబడిన వర్గాల వారికి రిజర్వేషన్లు అనివార్యం.

రిజర్వేషన్లు అమలు చేస్తే ప్రతిభ తగ్గిపోతుందని ప్రచారం చేస్తున్నారు. ఇది అవాస్తవం. ఇప్పటికే తమిళనాడులో 69శాతం ఆంధ్రప్రదేశ్లో 29శాతం బిసిలకు రిజర్వేషన్లు వున్నాయి. అంతమాత్రాన ప్రతిభకు ఆటంకం కలిగిన దాఖలాలు ఏమీ లేవు. గత సంవత్సరంలో ఇంజనీరింగ్ ఎంసీఎ/.... రిజర్వ్ సీట్లలో అభ్యర్థులు చేరక మిగిలిపోయాయి. వాటిని ఓసిలకు ఇచ్చారు. ఈ పరిస్థితి ఎందుకు వచ్చిందంటే, వారికి డబ్బు లేకనే. రిజర్వ్ సీట్లు కూడా అగ్రకులాల వారే అనుభవిస్తున్నారు. ఓబిసిలకు ప్రతిభ ఉండదనడానికి కారణమేమిటి? అన్ని కులాలవారికీ పరిశ్రమలులేవు. భూములు లేవు. సందప లేదు. నూటికి 95శాతంమంది అగ్రకులాల వారికే ఇవన్నీ ఉన్నాయి. వారికి అన్ని వసతులు తరతరాల నుండి కల్పించబడ్డాయి కాబట్టి వారు ప్రతిభావంతులుగా వుంటున్నారు.

అసలు ప్రతిభవిషయంలో అగ్రకులాల వారి వాదనలో పస ఎంతో పరిశీలిద్దాం! 95% అగ్రకులాల వారే ప్రైవేట్ రంగంలో పరిశ్రమలకు యజమానులు. అయితే 6లక్షల పరిశ్రమలు వీరి చేతుల్లో మూతపడ్డాయి. దీన్ని బట్టి వీరికి ప్రతిభ లేనట్లేనా? వీరి ప్రతిభ ఏమైంది? వైద్యరంగంలో నూటికి 90శాతం మంది అగ్రకులాల వారే వైద్యులు మరి ఇన్ని జబ్బులు, అంగవైకల్యాలు ఏమిటి? ఎందుకు ఇంతమంది చనిపోతున్నారు? దేశాన్ని పాలించేది ఐఎఎస్ లు అందరూ దళితులు కారు ఎందుకు దేశం వెనుకబడింది? ప్రజలకు త్రాగునీరు, సాగునీరు, రోడ్లు మౌలిక



సదుపాయాలు కల్పించలేక పోతున్నారు. శాంతిభద్రతలు అధ్వానంగా వున్నాయి. ప్రజల ప్రాణాలకు, ఆస్తులకు రక్షణలేదు. దేశాన్ని పాలించిన 13 మంది ప్రధానమంత్రుల్లో ఒక్కరు కూడా దళితులు, వెనుకబడిన వారు లేరు. మరెందుకు దేశం అభివృద్ధి చెందలేదు? వీరికి వున్న ప్రతిభ ఏపాటిది? ఏమైనది?


ప్రభుత్వ ఉద్యోగాలలో ఇతర వెనుకబడిన తరగతులకు రిజర్వేషన్లు కల్పించాలని 1990లో అప్పటి వి.పి.సింగ్ ప్రభుత్వం నిర్ణయించినది. దేశంలో పెద్దయెత్తున ఆందోళనలు చెలరేగాయి. అప్పుడు అగ్రకులాలవారు రిజర్వేషన్ల వ్యతిరేకులు ముందుగా విద్యా రంగంలో రిజర్వేషన్లు అమలు చేయాల్సినదిగా సలహా ఇచ్చారు. వారే ఇప్పుడు ఉన్నత విద్య సంస్థలలో రిజర్వేషన్లను వ్యతిరేకిస్తూ అగ్రకుల కులతత్వాన్ని ప్రదర్శిస్తున్నారు. ప్రస్తుతం ప్రైవేట్ విద్యసంస్థలు పుట్టగొడుగుల్లా పుట్టుకొస్తున్నాయి. వీటిల్లో ప్రవేశానికి క్యాపిటేషన్ ఫీజులు చెల్లించాలి. ఈ పద్ధతి ధనికులకు కల్పించిన రిజర్వేషన్ కాదా? ఈ విధానాన్ని ఏమంటారు? ప్రతిభ అంటే కావలసినంత డబ్బు కలిగి ఉండటమేనా? కళాశాలలో ప్రవేశాన్ని కొనుక్కోవడమేనా? ప్రస్తుతం సహజంగానే ఎక్కువ డబ్బులు ఇచ్చిన వారికీ సీట్లు దక్కుతున్నాయి. ఇలాంటి సందర్భాలలో ప్రతిభను పూర్తిగా విస్మరిస్తున్నారు. శతాబ్దాలుగా విద్యకు దూరంగా ఉండిపోయిన వారికి విద్యాసంస్థల్లో రిజర్వేషన్లు కల్పించాలన్నప్పుడు మాత్రం ప్రతిభ గుర్తుకు వస్తుంది.

స్వాతంత్ర్యం వచ్చి 60 ఏళ్ళు కావస్తున్నా బలహీన వర్గాలకు చెందిన విద్యార్థులు ఉన్నత చదువుకు వెళ్ళలేకపోతున్నారు. కారణం ఆర్థిక స్తోమతు లేకపోవడమే. కేంద్ర ప్రభుత్వం ఓబిసిలకు ఉన్నత విద్యా సంస్థల్లో రిజర్వేషన్లు కల్పిస్తామని ప్రకటించడం, ఆ నిర్ణయాన్ని యుపిఎ ప్రభుత్వాన్ని బలపరుస్తున్న లెఫ్ట్ సమన్వయ కమిటీ కూడా బలపర్చడం శుభపరిణామం. ఈ నిర్ణయంపై దేశవ్యాప్తంగా నిరసన జ్వాలలు లేస్తున్నా ఓబిసిలకు 27శాతం రిజర్వేషన్లు అమలుకై కేంద్ర ప్రభుత్వం సన్నద్ధం కావడం హర్షణీయమం.

ప్రభుత్వం చేపట్టబోతున్న రిజర్వేషన్లు అమలైతే బదుగు, బలహీనవర్గాల విద్యార్థులు ఉన్నత విద్యను అభ్యసించడానికి అర్హులౌతారు. ఉన్నత విద్య డిమాండుకు తగ్గట్లు సీట్లు పెంచాలి. లేదా కొత్తగా ఐఐటిలు ఏర్పాటు చేయాలి. మొత్తం సీట్లలో ఓబిసిలకు 27శాతం రిజర్వేషన్లు సుప్రీంకోర్టు సూచించిన క్రిమిలేయర్ తరహాలో అమలు చేయాలి. అన్ని వర్గాల విద్యార్థులకు న్యాయం జరిగే విధంగా ప్రభుత్వం వ్యవహరించాలి.

- పాలడుగు భాస్కర్, సిఐటియు రాష్ట్ర కార్యదర్శి





# సవాసేరు గోధుమలు

శంకర్ ఒక పేద

రైతు. కాయకష్టం చేసుకు బతికే నిజాయితీ పరుడు.

ఒకనాడు శంకర్ ఇంటికొక సాధువు మహారాజు వచ్చాడు. శంకర్ సంతోషానికి అవధులు లేవు.

శంకర్ పైకి సంతోషంగా ఉన్నా లోలోపల స్వాములవారికి తినటానికి మంచి భోజనం ఎలాపెట్టడమని మధనపడసాగాడు.

చాలాసేపు ఆలోచించాక, పండిట్జీ జ్ఞాపకం వచ్చాడు. వెంటనే తన కొడుకును పంపి వేగంగా పండిట్జీవద్ద ఒక సవాసేరు గోధుమలు పట్టుకు రమ్మని పంపాడు. తెస్తూనే శంకర్ భార్య వాటితో రొట్టె చేసింది. స్వాములవారు వాటిని తృప్తిగా తిని, శంకర్ను ఆశీర్వదించి వెళ్లిపోయారు. శంకర్ సరిగంగ స్నానం చేసినంత సంతోషించాడు.

★★★

పండితుడు శంకర్ వద్ద నుండి సంవత్సరానికి రెండుసార్లు భూమి శిస్తు వసూలు చేసేవాడు. శంకర్ ఏమీ అనుకోకుండా, ఆనందంగానే ఇచ్చుకునేవాడు. ఎందుకంటే పూజాపునస్కారాలు చేసుకునే ఈ పండితుడికి తాను ఏదైనా ఇస్తే కొంత పుణ్యం దక్కుతుంది గదా అనుకునే వాడు.

చైత్రమాసంలో గోధుమ పంట కోతలయ్యాయి. ఉట్టి సవాసేరు గోధుమలు వెనక్కియ్యటానికి సిగ్గుపడ్డాడు. అంత ధనవంతుడైన పండితుడికి ఇంత చిన్న మొత్తం యిస్తే బాగుండదేమో అని అనుకున్నాడు. అందుకని తాను శిస్తుగా కట్టే ఐదుసేర్లు గోధుమలకు బదులుగా ఏడున్నర సేర్ల గోధుమలు ఇస్తూ మనసులో అనుకున్నాడు సవాసేరు గోధుమలు వడ్డీతో సహా ఇచ్చి వేశానని.


కల్లాకపటం తెలియని శంకర్, తన తరపునుండి అప్పును తీర్చి వేశాననుకుంటున్నాడు. కానీ మోసగాడైన పండితుడు కూడా సవాసేరు గోధుమల మాటే ఎత్తలేదు. ఏడేళ్లు గడిచినా కూడా ఈ మాటే ఎత్తలేదు. ఈ సవాసేరు గోధుమల అప్పుకు బదులుగా శంకర్ను తన ఉచ్చులో ఇరికించాలని వలపన్నాడు.

★★★

ఏడేళ్లలో పండితుడు గ్రామ పెద్ద అయ్యాడు. బీదసాదలకు అప్పులివ్వనారంభించాడు. వాళ్ల దగ్గరనుండి తిరిగి పెద్ద మొత్తాలలో వడ్డీ వసూలు చేసేవాడు. చూస్తుండగానే ఒక భవంతి నిర్మించుకున్నాడు.

శంకర్ రైతు నుండి కూలీగా మారేడు. ఉన్న ఆ మూడెకరాల భూమి సగమైపోయింది. కూలో నాలో చేసుకుని పొట్టపోసుకోవలసిన స్థితి ఏర్పడింది.

ఓ రోజున కూలీ ముగించుకుని ఇంటికి వెళుతుంటే శంకర్కు పండితుడు కనపడ్డాడు. “శంకర్, రేపోసారాచ్చి నీ అప్పు లెక్క కట్టించుకుని, నాకు రావలసిన బాకీ తీర్చేసెళ్లు” అన్నాడు.



శంకర్ తెల్లబోయాడు. “బాబూ తమ వద్ద నేనొక్క చటాకు ధాన్యంగానీ, ఒక్కపైసాగాని అప్పు తీసుకోలేదు. ఇంక లెక్కలేమిటి?” అన్నాడు.

పండితుడు నుదురు చిట్టిస్తూ, “భలేవాడివేనోయ్! నీ లెక్కన ఒక్క చటాకు ధాన్యమూ అప్పు లేదా? పూర్తి ఐదున్నర మణుగుల గోధుమల అప్పున్నావు. ఎగ్గొట్టడానికి చూస్తున్నావా?”

శంకర్ చేతులు జోడించి మొరపెట్టుకున్నాడు. “మీ డబ్బు నాకెందుకయ్యా? అయినా ఇన్ని మణుగుల గోధుమల అప్పెలా అయ్యింది?”

“ఏడేళ్ల క్రితం నీ కొడుకు నా దగ్గర్నుంచి సవాసేరు గోధుమలు తీసుకెళ్లాడా లేదా? నే చెప్పేది అబద్ధం కాదుగదా?” అన్నాడు పండితుడు.

ఇది విని శంకర్ మొదట ఆశ్చర్యపోయి, “తీసుకున్న మాట నిజమేనయ్యా! కానీ నేను మీకు ఆ సవాసేరు గోధుమలకు బదులుగా ఏడున్నర సేర్లు గోధుమలు ఇచ్చేశాను. మీకు అసలూ వడ్డీ కూడా ముట్టినట్టే గదా!”

పండితుడు మోసకారి. తన అతి తెలివినుపయోగిస్తూ, “చూడు, ఎంత అప్పు రాసి ఉందో అంతా తీర్చవలసిందే గదా. నువ్వేదో నీకు తోచింది దక్షిణలా ఇచ్చావు. దానిని యిమ్మని నేనేమి అడగలేదే.”

పాపం శంకర్కేం చెప్పాలో తోచలేదు. “అయ్యా! మీరిచ్చింది అప్పు, నేనిచ్చింది దక్షిణానా? ఇదెక్కడి న్యాయం బాబూ?” అని అడిగాడు.

“నా అప్పు ఇక్కడే తీర్చకపోతే భగవంతుడెదుట నిలబెడతాను. దేవుడికి నీ జిత్తులన్నీ వివరిస్తాను. నీ పాపాల చిట్టా చూసి నిన్ను తిన్నగా నరకంలోనే పడేస్తాడు. మోసం చేస్తే దక్కే



ఫలితమేమిటో అర్థమౌతుంది.”

శంకర్ భయంతో వణికిపోయాడు. దేవుడి ముందు మోసగాడిలా నిలవాలా? అయితే, దేవుడు తనకి నరకంలో కూడా చోటివ్వడు.

శంకర్ పండితుడి కాళ్ళపై పడి మీరు కాస్త గడువిప్పిస్తే, నేను రాత్రిపూట కూడా కూలీ పని చేస్తాను. ఈ జన్మలో చేసిన అప్పు ఈ జన్మలోనే తీర్చేస్తాను.”

పండితుడన్నాడు. ఇంక ఒక్కరోజు కూడా ఆగటానికి వీలేదు. నీ దగ్గర గోధుమలు లేకపోతే, నోటు మీద సంతకం పెట్టు.”

ఇంక శంకర్ ఏం చెయ్యగలడు? “మీ అప్పు తప్పకుండా తీరుస్తా. మీరెలా చెబితే అలా చేస్తాను” అన్నాడు.

పండితుడికి కావలసిందిదే. ఈ మాట వింటూనే చాలా ఆనందించాడు. అప్పు తీర్చాలనే ధ్యాసలో శంకర్ వంచిన నడుమెత్తకుండా పని చేయసాగేడు. ఇప్పటివరకూ, కేవలం పగలే పని చేసేవాడు. ఇప్పుడు రాత్రుళ్లు కూడా కూలీపని చేయనారంభించాడు.

ఇలా కొన్ని నెలలు గడిచాయి. శంకర్ ఒంటి మీద కండన్నది మిగలేదు. ఎముకల గూడులా మిగిలాడు. కానీ ఎలాగో అరవై రూపాయలూ కూడా బెట్టాడు. పండితునికి తానివ్వవలసిన అప్పులోని అసలు ముట్టచెప్పేస్తాను. వడ్డీ తాలూకు పదిహేను రూపాయలూ కూడా త్వరలోనే ఇచ్చేస్తాను. దీనికి పండితుడు ఒప్పుకుంటాడు. అని ఆలోచించాడు శంకర్.

రూపాయల మూటను పండితుడి కాళ్ళ దగ్గరుంచి ఇలా అన్నాడు. “అయ్యా! ఇవిగో మీ రూపాయలు. ఇవి తీసుకుని, మీ ఖాతాలో నుంచి నాపేరు కొట్టేయండి. ఇంక నేను హాయిగా ఊపిరి పీల్చుకుంటాను.”

శంకర్ చేతిలోంచి సంచీ అందుకుని రూపాయలు లెక్కపెట్టాడు. వెంటనే అన్నాడు- “ఇవి అరవై రూపాయలే ఉన్నాయే. మరి వడ్డీ ఎవరు కడతారు? మహా అసలూ వడ్డీ చెల్లించిన వాడిలా ఖాతాలోంచి పేరు కొట్టేయమంటున్నావు.”

“ఆ మూత్రం నమ్మకం ఉంచండయ్యా. రెండుమూడు నెలల్లో మీ వడ్డీ కూడా తీర్చేస్తాను. ఖాతాలోంచి నా పేరు కొట్టేసి నన్ను రుణ విముక్తిణ్ణి చెయ్యండి బాబూ!” మొరపెట్టుకున్నాడు శంకర్.

పండితుడు కఠినంగా అన్నాడు. “రుణ విముక్తుడవ్వాలంటే నా

పైకమంతా చెల్లించు. ఖాతాలో నీ పేరు ఉంటేనే నువ్వు బాకీ సరిగా తీర్చటం లేదు. పేరు తీసేస్తే ఇంక నా ముఖం చూడవు. మీలాంటి వాళ్లను నమ్మేంత మూర్ఖుణ్ణి కాను.”

శంకర్ విచారంగా బయటకు నడిచాడు.

శంకర్కి తన భార్యాబిడ్డలు గుర్తొచ్చారు. ఇన్నాళ్ల నుండి సరైన తిండి తిప్పలూ లేక తన భార్య పుల్లలా చిక్కిపోయింది. పిల్లవాడి ముఖంలో అయితే చిరునవ్వు లేదు. దేవుడు తనని నరకానికి పంపితే పంపనీగాక. ఏ ఏడాది బట్టి తాను అనుభవించింది నరకం గాక మరేమిటి?

★★★

పండితుడి మోసకారితనం శంకర్కు మొండిదైర్యానిచ్చింది. ఇప్పుడు పని చేస్తే వచ్చిన డబ్బులతో కడుపునిండా భోజనం చేస్తున్నాడు. భార్య, కొడుకునూ బాగా చూసుకుంటున్నాడు. ఇక అప్పు మాట తలపెట్టడం మానేశాడు.

ఇలా మూడేళ్లు గడిచాయి. పండితుడు కూడా మళ్ళీ అప్పు మాటన్నది ఎత్తలేదు. కానీ తన ఖాతా పుస్తకంలో శంకర్ పేరిట వడ్డీ మీద వడ్డీలు ఎక్కిస్తూనే ఉన్నాడు. రొక్కం చాలా మొత్తంగా పెరిగాక, ఒకరోజున శంకర్కు పిలుపు వచ్చింది.

పండితుడు అడిగాడు. “ఏమిటి అప్పు మాటే ఎత్తడం మానేశావు? నీ పేరున ఎంత బాకీ ఉందో తెలుసా?”

శంకర్ ఏమీ పట్టనట్టు ఇలా అన్నాడు. “నాకేం తెలుసు? పద్దులు రాసేది తమరేనాయే! అంచేత తమరికే తెలియాలి.”

పుస్తకం తెరిచి చూసి, “నువ్విచ్చిన అరవై పోను ఇంకా నూట ఇరవై రూపాయలు బాకీ ఉన్నావు” అన్నాడు పండితుడు.

మళ్లా అదే మొండితనంతో జవాబిచ్చాడు శంకర్.


“తప్పకుండా అయి ఉంటుందయ్యా. మొదట సవాసేరు గోధుమలు కాస్తా అరవై రూపాయలైనాయి. ఇప్పుడు పదిహేను రూపాయలు తప్పకుండా నూట ఇరవై రూపాయలు అయి ఉంటాయి.”

“అయితే మరి నా అప్పు తీర్చేయ్యి. ఇంకా ఆగటానికి కుదరదు నాకు” అన్నాడు పండితుడు.

“మీరు తీసుకునేందుకు నా దగ్గరేమయినా ఉంటేగదా! “వడ్డీకి బదులుగా నువ్వీ రోజునుండి నా పొలంలో పని చేయాలి. యింకెక్కడా పని చేయటానికి వీలేదు”. ఖండితంగా అన్నాడు.

“వడ్డీకి బదులుగా నేను మీ పొలంలో పనికొస్తే, మరి మేమేం తినేదయ్యా” అన్నాడు శంకర్.

“రోజుకో అర్థ సేరు జొన్నలిస్తాను. కడుపు నింపుకోటానికి అది చాలు” అన్నాడు.





“నాకు జొన్నలిస్తున్నారు. మరి మా ఇంటోళ్లేం తింటారయ్యా” అన్నాడు శంకర్.

“ఏం, నీ పెళ్లానికి, పిల్లాడికి కాళ్ళూ, చేతులూ లేవా? కూలో నాలో చేసుకు బతుకుతారు.” కోపంగా జవాబిచ్చాడు పండితుడు.

తెల్లవారకముందే పండితుడు శంకర్ని పొలం మీదకి తోలేవాడు. ఇక ఆ పైన ఎండైనా, వానైనా, చలైనా శంకర్ ఎప్పుడూ పొలం పనిలో ఉండేవాడు. నాగలి విప్పేక పశువులకైనా కాస్తంత విశ్రాంతి ఉంటుందేమోగానీ, శంకర్కి మాత్రం ఒక్క ఘడియ కూడా తీరుబాటుండేది కాదు.

అఖిరికి ఒకనాడు పొలం దున్నుతూ, శంకర్ ముఖం తిరిగి పడిపోయాడు. ఆ పడినవాడు మరికలేవనే లేదు. కబురు వింటూనే భార్య, కొడుకూ పరుగు పరుగున వచ్చారు. శంకర్ భార్య గుండెలదిరేలా ఏడ్చింది. చిక్కి శల్యమైన తండ్రి శరీరాన్ని వాటేసుకుని విలపించాడు కొడుకు.

ఆ సమయానికి పండితుడు కూడా అక్కడికి చేరుకుని వేదాంతం వల్లించనారంభించాడు.

“శంకర్ చాలా అదృష్టవంతుడు. ఒక రోగం రొమ్మా అన్నది లేకుండా పని చేసుకుంటూ చటుక్కున చనిపోయాడు. మట్టిలోంచి పుట్టిన శరీరం మట్టిలోనే కలిసి పోయింది. ఆ భగవంతుడే శంకర్ను తన వద్దకు పిలిపించుకున్నాడు. ఇంక ఏడ్చి ఏం లాభం” అంటూ కల్లబొల్లి మాటలాడేడు పండితుడు.

శంకర్ కొడుక్కు అతనికి బోధపరుస్తున్నట్టన్నాడు. “తండ్రి రుణాన్నింక కొడుకే తీర్చాలి. అదేగదా లోకరీతి. అదే ఆనవాయితీ. అందుకే మనిషి కొడుకుల కోసం అలమటించేది” అంటూనే వెంటనే శంకర్ కొడుకును పొలానికి లాక్కెళ్లాడు. నాగలిపిడి చేతి కందించాడు పండితుడు.

శంకర్ చచ్చిపోయాడు. శంకర్ కథ ముగిసింది. కానీ సవాసేరు గోధుమల కథ ఇంకా పూర్తికాలేదు. శంకర్ బదులు అతని కొడుకు కిషన్ కథ మొదలైంది. ఈ కథ ఇలాగే సాగుతూ ఉంటుంది. శంకర్ కథలాగే ఇది కూడా సాగి పోతుంటుంది.

ఇప్పుడు పండితుడు ఖాతాలో శంకర్ పేరుకు బదులు కిషన్ పేరుంది. సవాసేరు గోధుమలకు బదులుగా ఇప్పుడు కిషన్ పొలం పని చేస్తున్నాడు. పండితుడి బానిసగా కిషన్ జీవితం కూడా గడిచిపోతుంది. ఒకవేళ కిషన్ చనిపోతే కిషన్ కొడుకుతో నడుస్తుంది కథ.

- ప్రేమ్చంద్

రూపాంతరం - మన్నాభండారీ

(‘అప్పులేనిదే అభివృద్ధి అసాధ్యం’ అని నేడు పాలకులు పదేపదే వల్లెవేస్తున్నారు. కాని అప్పు ఇచ్చేవాడు నయవంచనతో మోసం చేసి కష్టజీవులను బానిసలుగా మారుస్తాడని రచయిత ప్రేమ్చంద్ డెబైఎళ్ళక్రితమే ఈ ‘సవాసేరు గోధుమలు’ ద్వారా బోధపరిచారు. ప్రజానాట్యమండలి ప్రకాశం జిల్లా వారు ఇటీవల ఈ కథను వీధినాటికగా ప్రదర్శించి ప్రశంసలు పొందారు.)

With Best Compliments from



# KENNEDY SCHOOL

(Recognised by State Govt.)

The Complete Child

3/5, 4/5, 5/5, Arundelpet, Guntur - 522 002

Ph : 2355483, 2251310, 2351310



LKG to X  
E.M. & T.M.

Correspondent  
Sri. K. Narayana Rao, B.E.

Principal  
Smt. K.B. Savitri, M.A.

Director  
Sri. K. Srikanth Babu,  
M.A. (USA)



అది తారా జువ్వలా పైకిలేస్తుంది... టవ్ మని పేలిపోయి నేలకు రాలుతుంది... ఒకేరోజు పొద్దున్నే కింద పడిపోయి మధ్యాహ్నికల్లా మళ్ళీ పైకిలేస్తుంది... లేదా పైకి లేచి కిందపడుతుంది. ఉదయం నుండి సాయంత్రం లోపు వంకలు, వంకలు తిరుగుతుంది- అదే షేర్ మార్కెట్. ఈ షేర్ మార్కెట్ సంపన్నులకి లాభాలపంట పండిస్తుంది. సామాన్య మానవుడికి చావుబతుకుల సమస్య తెస్తుంది.

1992లో హార్వర్డ్ మెహతా కుంభకోణంతో సహా షేర్ మార్కెట్ అనేక ఎగుడు, దిగుడుల్లో పడింది. మొన్నటి మేనెల్లో అది ఎందుకు కుప్పకూలిందో తెలుసుకుంటే దాని లోగుట్టంతా బయటపడుతుంది. దాన్ని తెలుసుకోటానికి ముందు షేర్ మార్కెట్ ఎలా నడుస్తుందో పరిశీలించాలి.

లోగుట్టు: విదేశీ పెట్టుబడి సంస్థలు; హార్వర్డ్ మెహతా, కేతన్ పరేఖ్ వంటి బ్రోకర్లు; రిలయన్సు, టాటా లాంటి స్వదేశీ పెట్టుబడిదారులు షేర్ మార్కెట్ ని నడిపిస్తారు. వాళ్ళే దానికి లీడర్లు. వాళ్ళు షేర్లు కొంటే మిగతా వాళ్ళంతా కొంటారు. వాళ్ళు అమ్మితే మిగతా వాళ్ళంతా అమ్ముతారు. వీళ్ళు మార్కెట్ ను నడిపిస్తున్నట్లు పైకి కనపడడం. కోట్ల రూపాయలు ఉన్న వారు వాటిని మార్కెట్లో గుమ్మరించి షేర్లు కొంటాడు. దాంతో షేర్ల ధర పెరగటం మొదలవుతుంది.

ఇందులో ఏదో వుంది మనం కూడా చూద్దామని చిన్న మదుపుదార్లు కూడా వాటి వెంట పడతారు. షేర్ల ధర వాటి వాస్తవ విలువ కంటే అనేక రెట్లు పెరుగుతుంది.

ఇంకా పెరుగుతుంది, ఇంకా పెరుగుతుందేమో చూద్దామని చిన్న, చిన్న

మదుపుదార్లు గుటకలు మింగుతుంటారు. ఇంతలోనే మార్కెట్లో వుండే తిమింగలాలు తమ వద్ద ఉన్న షేర్లని పెరిగిన ధర మీద ఒకేసారి గుట్టగుట్టలుగా అమ్మేసి లాభాలు గడిస్తాయి. షేర్ల ధర పడిపోతుంది. ఇంకా పడిపోతుందేమోననే భయంతో చిన్న ఇన్వెస్టర్లు నష్టాలతో షేర్లను అమ్ముకుంటారు. ధర ఇంకా పడిపోతుంది. పడిపోయిన ధర మీద తిమింగలాలు కోట్లాది రూపాయలు వెచ్చించి మళ్ళీ షేర్లు కొంటాయి. చిన్న చేపలు కూడా వాటి దారిలోనే నడుస్తాయి. ఈ చక్రం తిరుగుతూనే వుంటుంది.

మేనెల్లో ఎందుకు పడిపోయింది? షేరు మార్కెట్లో పెట్టే విదేశీ పెట్టుబడులపై గత ఎన్నో ప్రభుత్వం పన్నులను ఎత్తివేసింది. యుపిఎ ప్రభుత్వం అదే విధానాన్ని కొనసాగిస్తున్నది. మన పాలకుల మద్దతుతో గత మూడు సంవత్సరాల కాలంలో ఒక లక్ష 20వేల కోట్ల రూ.లకుపైగా విదేశీ పెట్టుబడులు షేర్ మార్కెట్లోకి వచ్చాయి. ప్రతి రోజూ సరాసరి 100నుండి 200 కో.రూ.ల

పెట్టుబడులను అవి మార్కెట్లో కుమ్మరించాయి. దాంతో 3వేల పాయింట్ల దగ్గరలో ఉన్న 'సెన్సెక్స్' 2006 మే 11నాటికి 12,600 పాయింట్లకు రికార్డు స్థాయిలో పెరిగింది.

షేర్ల ధరలు బాగా పెరిగిన తరువాత తిరిగి వాటిని అమ్మితేగాని విదేశీ పెట్టుబడి సంస్థలకు లాభాలు రావు. అవి సరిగ్గా అదే పని చేశాయి. మే 15తో మొదలుపెట్టి పలు దఫాలుగా రూ.7వేల కోట్లకు పైగా మే నెలంతా అమ్మకాలు చేశాయి. గత 3 సం॥లుగా షేర్లను తక్కువ ధరల్లో కొంటున్నాయి. కాబట్టి, పెరిగిన ధరల్లో అమ్మకాలు చేసి లాభాలు గడించాయి.

మార్కెట్ పడిపోయిన తరువాత ఆ భయంతో తగ్గిపోయిన ధరలకు అమ్ముకున్న చిన్న ఇన్వెస్టర్లు మాత్రం నష్టపోయారు. లేదా

ఎక్కువ ధరలతో షేర్లు కొనుక్కున్న చిన్న ఇన్వెస్టర్ల వద్ద విలువ కోల్పోయిన షేర్లు ఉండి

పోయాయి. షేరు మార్కెట్ ను కుదిపి వేయటంలో విదేశీ పెట్టుబడులు ముఖ్యమైన పాత్ర నిర్వహించాయి. మే నెల సంక్షోభానికి ముఖ్య కారణం ఆ పెట్టుబడులే.


ప్రభుత్వ విధానాలు: నరశీకరణ విధానాలలో భాగంగా కృత్రిమంగా షేర్ల

ధరలను పెంచి వాటిని అమ్ముకుని లాభాలు గడించటానికి షేర్ మార్కెట్ ను పాలకులు పెంచి పోషిస్తున్నారు. దీనివల్ల విదేశీ పెట్టుబడిదారులతో పాటు స్వదేశీ పెట్టుబడిదారులు కూడా ప్రయోజనం పొందుతున్నారు. ప్రేమ్ జీ, నారాయణ మూర్తి వంటి ఐటికంపెనీల యజమానులు ప్రపంచ బిలియనీర్ల జాబితాలో చేరారు. రిలయన్సు, టాటా, స్టెరిలైట్ సంస్థలు హార్వర్డ్ మెహతా, కేతన్ పరేఖ్ చేత ఫైనాన్స్ కంపెనీలు పెట్టించి తమ కంపెనీల వాటాల కొనుగోళ్ళు, అమ్మకాలు చేసి లాభాలు గడించారు. యుటిఐ కుంభకోణంలో రిలయన్స్ రూ.800కోట్లను కొల్లగొట్టింది. కార్మికుల శ్రమనేగాకుండా వారి పొదుపును కూడా ప్రత్యక్షంగా, పరోక్షంగా దోచి దీ చేసే సాధనంగా షేర్ మార్కెట్ ను పాలకులు ఉపయోగిస్తున్నారు.

షేర్ మార్కెట్ కుప్పకూలిన ప్రతిసారి చిన్న ఇన్వెస్టర్లకు

(మిగతాది 25వ పేజీలో)

## షేర్ మార్కెట్ మాయాజాలం





# ఎందుకీ జాప్యం?

**36**కోట్ల నుండి మేలు కలిగించే అసంఘటితరంగ కార్మికుల బిల్లు తేవడంలో కేంద్ర ప్రభుత్వం రెండు సంవత్సరాల కాలయాపన చేసింది. వామపక్షాల వత్తిడితో కనీస ఉమ్మడి ప్రణాళికలో ఈ అంశాన్ని చేర్చినా, దాన్ని అమలు చేయడంలో కాంగ్రెస్ నిర్లక్ష్యవైఖరిని అవలంబించింది. ఒకప్రక్క పేదలకు ఉపయోగపడే విధానాలను ప్రక్కన బెడతూ, మరోప్రక్క పెట్టుబడిదారులకు, విదేశీ సంస్థలకు రాయితీలు కల్పించింది. మరిన్ని రాయితీలివ్వడానికి అత్యుత్సాహం ప్రదర్శిస్తున్నది. మన దేశంలోని టెలికాం, ఇన్సూరెన్స్, ఎయిర్పోర్టులు, మైనింగ్, చిల్లర వ్యాపారంలో విదేశీ బహుళజాతి సంస్థలకు ప్రవేశాన్ని కల్పించడానికి కాంగ్రెస్ ఉబలాటపడుతున్నది. పేదలకు ఉపయోగపడుతున్న ప్రజాపంపిణీ వ్యవస్థకు ఇస్తున్న రాయితీలను మూడవ వంతు తగ్గించాలని కుట్రలు పన్నుతున్నది. కాని వామపక్షాల వత్తిడి వల్ల కాస్త వెనుక్కు తగ్గుతున్నది.

సి ఐ టీ యు వంటి కార్మికసంఘాలు, వామపక్షాల వత్తిడితో అసంఘటితరంగ కార్మికుల బిల్లు ముసాయిదాను కేంద్ర ప్రభుత్వం ఎట్టకేలకు తయారు చేయించింది. కాని ఈ బిల్లులో అనేక లోపాలుండడంతో వాటిని నవరించాల్సిందిగా కోరడంతో, ఆ నవరణలు కొన్నింటిని పొందుపరచి బిల్లును మరలా సిద్ధం చేశారు. అయితే ఈ బిల్లును రూ.5వేల లోపు వేతనం పొందుతున్న వారికే పరిమితం చేశారు. దీన్ని పరిశీలించిన అర్జున్ సేన్ కమిటీ ఈ పథకాన్ని రూ.6,500లోపు వేతనం పొందుతున్న వారందరికీ వర్తింపజేయాలని సూచించింది.

## అసంఘటితరంగ బిల్లులోని అంశాలు :

కార్మికవర్గంలో 90 శాతంగా ఉన్న అసంఘటిత కార్మికులకు పనివిధానం, భద్రత, జీవనోపాధి, వివాదాల పరిష్కారం కోసమై ఈ బిల్లు ఉద్దేశించబడింది. అసంఘటితరంగంలో స్వయం ఉపాధి పొందుతున్న వారికి, నెలకు రూ.5000 లోపు వేతనం పొందుతున్న వివిధ రంగాలలోని కార్మికులకు వర్తిస్తుంది. వ్యవసాయ, వ్యవసాయేతర పనులలో ఉన్న వారికేకాక, స్వయం ఉపాధి పొందుతున్న వారందరికీ వర్తిస్తుంది.

కార్మికులకు 8గంటల పని విధానం అమలు చేయాలి. కనీసవేతనాలు అమలు చేయాలి. అదనపు పని గంటలకు అదనపు వేతనం చెల్లించాలి. పీస్ రేట్ కార్మికుల వేతనాలను కనీసవేతనాల ప్రాతిపదికన లెక్కించాలి. అసంఘటితరంగ కార్మికులకు బేరసార

హక్కులు వర్తిస్తాయి. మహిళలపై లైంగిక వేధింపులు లేకుండా చూడవలసిన బాధ్యత యాజమాన్యాలదే. ప్రమాదకరమైన పనులలో కార్మికులకవసరమయ్యే రక్షణ పరికరాలను యాజమాన్యాలు సరఫరా చేయాలి.

ఫెసిలిటేటింగ్ ఏజన్సీల ద్వారా అసంఘటితరంగ కార్మికుల ను రిజిస్టరు చేస్తారు. ఈ ఏజెన్సీలు మూడు సంవత్సరాలపాటు అమలయ్యేలా కార్మికులకు నిర్దిష్ట నెంబరుతో గుర్తింపుకార్డులు జారీ చేస్తాయి. కార్మికులు దేశంలోని వేరే జిల్లాకు మారినప్పుడు చిరునామాను మార్చుకొనే వీలుంటుంది. 3 సంవత్సరాల తర్వాత ఏడాదిలోగా కార్మికుడు కార్డును రెన్యూవల్ చేసుకోవచ్చు.

వివాదాల పరిష్కారానికి రాష్ట్ర ప్రభుత్వం “వివాదాల పరిష్కార కౌన్సిల్”ను ప్రతి జిల్లాలో ఏర్పరచాలి. సివిల్ కోర్టులకుండే అధికారాలను ఈ కౌన్సిల్ కలిగి ఉంటుంది.

చట్టాన్ని అతిక్రమించిన యాజమాన్యాలకు ఒక ఏడాది

వరకూ జైలు శిక్ష లేదా ఐదువేల రూపాయల జరిమానా లేదా ఈ రెండు శిక్షలూ విధించవచ్చు.

## నిధులు ఎలా? :

అసంఘటితరంగ కార్మికునికి కనీస సంక్షేమ భద్రతా సౌకర్యాలను కల్పించడానికి ‘జాతీయ సంక్షేమ భద్రతా నిధి’ని కేంద్ర ప్రభుత్వం ఏర్పాటు చేస్తుంది. అందుకై క్రింది విధంగా నిధులు సమకూర్చాలని బిల్లు

ప్రతిపాదిస్తున్నది.

ఎ) కేంద్ర ప్రభుత్వం నుండి గ్రాంట్లు, లోన్లద్వారా (బి) ప్రభుత్వాలు, యాజమాన్యాలు, కార్మికులు క్రింది విధంగా నిధులు చెల్లించాలి. (1) రోజుకి కార్మికుడికి 0.75పైసల చొప్పున కేంద్ర ప్రభుత్వం, 0-25పైసల చొప్పున రాష్ట్ర ప్రభుత్వం చెల్లించాలి. (2) కార్మికుడికి రోజుకి రూ.1.00 చొప్పున యాజమాన్యం చెల్లించాలి. ఒకవేళ కార్మికుడు యజమానిని గుర్తించలేక పోతే ఈ సొమ్మును కేంద్ర, రాష్ట్ర ప్రభుత్వాలు 3:1 నిష్పత్తిలో భరించాలి. (3) కార్మికుడు రోజుకు రూ.1.00 చొప్పున చెల్లించాలి. దారిద్ర్యరేఖకు దిగువన నుండే కార్మికులకు ఈ సొమ్మును కేంద్ర ప్రభుత్వమే భరిస్తుంది.

## సంక్షేమ భద్రతా సౌకర్యాలు :

అసంఘటితరంగ చట్టం ద్వారా కేంద్ర ప్రభుత్వం క్రింది “జాతీయ కనీస సంక్షేమ భద్రత”ను కార్మికులకు కల్పిస్తుంది.

(1) 60సంవత్సరాలు దాటిన కార్మికులకు వృద్ధాప్య పెన్షన్ సౌకర్యం (2) ప్రమాదాల వలన సంభవించే మరణం లేదా పూర్తి



అంగవైకల్యానికి బీమా సౌకర్యం (3) కార్మికుడు, కార్మికుని భార్య, 18 సంవత్సరాలు నిండని కార్మికుని పిల్లలకు ఆరోగ్యబీమా (4) మహిళా కార్మికులకు, కార్మికుని భార్యకు ప్రసూతి సౌకర్యాలు.

పై కనీస సౌకర్యాలతో పాటు రాష్ట్ర ప్రభుత్వం ఆర్థిక వనరుల లభ్యతను బట్టి పిఎఫ్, గాయాల కాలంలో భృతి, పిల్లలకు విద్య, వివాహం వంటి సౌకర్యాలనూ కల్పించవచ్చు.

**మన కర్తవ్యం :** అసంఘటితరంగ కార్మికుల చట్టం వెంటనే తెచ్చేలా కార్మికులు సమైక్యంగా కేంద్ర ప్రభుత్వంపై వత్తిడి తేవాలి. ముసాయిదాలోని లోపాలనూ సరి చేయించాలి. ఫెసిలిటేటింగ్ ఏజెన్సీలుగా మైక్రోఫైనాన్స్ సంస్థలూ, స్వచ్ఛంద సంస్థలనూ నియమించ వచ్చని ముసాయిదా బిల్లు చేప్తోంది. ఇది సరైన విధానం కాదు. చట్టాన్ని అమలు పరచడానికయ్యే మొత్తం ఖర్చు ప్రభుత్వమే భరించాలి. ఎవరైనా కార్మికుడు ఈ స్కీం నుండి వైదొలగాలనుకొన్నప్పుడు చెల్లించిన కంట్రీబ్యూషన్ తిరిగి చెల్లించే ఏర్పాటునూ పొందుపరచాలి. పిఎఫ్ వంటి సౌకర్యం నిధులుంటేనే అమలు చేయాలని ముసాయిదా బిల్లు నిర్దేశిస్తోంది. అలా కాకుండా అందరికీ పిఎఫ్ సౌకర్యం కల్పించాలి. నిధులను సూపర్వైజరీ బోర్డు అనుమతితో ఎక్కడైనా డిపాజిట్ చేయవచ్చన్న నిబంధన మార్చాలి. నిధులు పూర్తిగా ప్రభుత్వరంగ బ్యాంకుల వద్దే డిపాజిట్ చేయాలి. పై మార్పులతో అసంఘటితరంగ కార్మికులకు ప్రయోజనకరంగా ఉండే చట్టంకోసం, చట్టం అమలుకోసం కార్మికులు ఐక్య ఉద్యమాలు చేపట్టాలి.

- ఎ.వి.నాగేశ్వరరావు

(23వ పేజీ తరువాయి)

నమ్మకం కల్గించటానికి తన అధీనంలోని ఆర్థిక సంస్థల చేత ప్రభుత్వం పెట్టుబడులు పెట్టించి మార్కెట్ను నిలబెడుతున్నది. ఈ రూపంలో కూడా ప్రజల సొమ్మును పెద్ద చేపలకు మేతగా వేస్తున్నది. ప్రభుత్వ పొదుపు పథకాలకు వడ్డీరేట్లను తగ్గించి మధ్యతరగతి ప్రజలను షేర్ మార్కెట్వైపు నెడుతున్నది. తెల్లారే పాటికి లక్షాధికారులు, కోటీశ్వరులు కావచ్చనే భ్రమలు కల్పిస్తున్నది.

షేర్ మార్కెట్ ఒడిదుడుకులకు గురవుతుంటే ఆర్థికమంత్రి చిదంబరం రోజుకో ప్రకటన చేశారు. సెన్సెక్స్ పెరిగేటప్పుడేమో అదంతా తమ సామర్థ్యమే అన్నారు. తాము చేసిన ఆర్థిక అభివృద్ధికి అది సంకేతమన్నారు. అదే నిజమైతే మళ్ళీ సెన్సెక్స్ ఎందుకు కుప్పకూలిందో మంత్రి సమాధానం చెప్పలేదు. ప్రభుత్వం పెట్టుబడులు పెట్టి నిలబెట్టే ప్రయత్నం చేసింది. ప్రజల డబ్బుల్ని సంపన్నుల జేబుల్లో పెట్టే పాలకుల విధానాల్లో భాగమే ఈ మాయాజాలం.

**పర్యవసానం :** విదేశీ పెట్టుబడులకోసం మన పాలకులు వెంపర్లాడుతున్నారు. విదేశీ పెట్టుబడుల్లో కేవలం 5 శాతం ఉపసంహరిస్తేనే మన షేర్ మార్కెట్ కుప్పకూలింది. ఆ మాత్రానికే డాలర్లకు డిమాండ్ పెరిగి మన రూపాయి విలువ పడిపోయింది. దీనివల్ల పెట్రోలియం వంటి దిగుమతి సరుకుల ధరలు పెరిగాయి. ఇది మన ఆర్థిక పరిస్థితిని దెబ్బతీసింది. ఇటువంటి పెట్టుబడుల మీద ఆధారపడటం చాలా ప్రమాదకరం.

- పి.అజయ్ కుమార్

## కాంట్రాక్టు జెఎల్ఎంలుగా కాంట్రాక్టు కార్మికులనే తీసుకోవాలి!



విద్యుత్ సంస్థలో 7114 పోస్టులు కాంట్రాక్టు పద్ధతిపై నింపుతామని ఇటీవల రాష్ట్ర ప్రభుత్వం ప్రకటించింది. ఇప్పటికే గత 10-12 సంవత్సరాల నుండి కాంట్రాక్టు కార్మికులుగా పనిచేస్తున్న వారినే ఈ ప్రకటిత పోస్టుల్లో నింపాలన్న డిమాండుతో యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) మే 26న జిల్లా కలెక్టరేట్ల వద్ద ధర్నాలకు పిలుపునిచ్చింది. 20 జిల్లాల్లో కలెక్టర్ కార్యాలయాల వద్ద ధర్నాలు జరిగి అధికార్లకు మెమోరాండాలిచ్చారు.

**నేపథ్యం :** గత ప్రభుత్వ కాలంలో అన్ని రంగాల్లో కాంట్రాక్టు కార్మికులు పెరిగిపోయారని, తమ ప్రభుత్వం అధికారంలోకి వస్తే

ఈ కాంట్రాక్టు పద్ధతికి స్వస్తి చెబుతామని మొన్నటి ఎన్నికల్లో వై.ఎస్.గారు వాగ్దానాల వర్షం కురిపించారు. ఈ ప్రభుత్వ విజయంలో అనేక రంగాల్లోని కాంట్రాక్టు కార్మికులంతా శక్తివంచన లేని పాత్ర పోషించారు. ఏ క్షణమైనా తమని రెగ్యులరైజ్ చేస్తారని వేలాదిమంది కాంట్రాక్టు కార్మికులు చకోర పక్షుల్లా ఎదురు చూస్తున్నారు.

యునైటెడ్ ఎలక్ట్రిసిటీ ఎంప్లాయిస్ యూనియన్ గొడుగు క్రింద సమీకృతం అయి కనీసవేతనాలు, పిఎఫ్, ఇఎస్ఐ వంటి వాటికై గత 4,5 సంవత్సరాలుగా పోరాడుతున్నారు. ఈ నేపథ్యంలో 7114 జెఎల్ఎం పోస్టులను కాంట్రాక్టు పద్ధతిపై నింపుతామని ప్రభుత్వం ప్రకటించడంతో వీరిలో పెద్దఎత్తున ఆశలు రేకితాయి. డబ్బులు దండుకునే బ్రోకర్ సంఘాలు షరా మామూలుగా వ్యాపారం ప్రారంభించారు.

యునైటెడ్ ఎలక్ట్రిసిటీ ఎంప్లాయిస్ యూనియన్ పరిస్థితిని సమీక్షించి మే 26న కలెక్టర్ ఆఫీసుల వద్ద ధర్నాలు జరిపింది. అన్ని జిల్లాల్లో ముఖ్యమంత్రి సభల్లో నిరసన తెలియజేయటం ద్వారా నిర్దిష్ట వాగ్దానం ప్రభుత్వం నుండి పొందడానికి ప్రయత్నిస్తోంది. ఆ ప్రయత్నంలో ఇప్పటికే ప్రకాశం జిల్లా పొదిలిలో పోలీసు లారీలను ఎదుర్కొంది. జిల్లాలకొచ్చే మంత్రులను పెద్దఎత్తున మిలిటెంట్గా ఘెరావ్ చేయాలని, 294 మంది ఎంఎల్ఎలతో ముఖ్యమంత్రికి లేఖ వ్రాయించాలని నిర్ణయించింది. ఈ కార్యక్రమాల అమలుకు అన్ని జిల్లాలు సన్నద్ధమవుతున్నాయి.





# విడివి లెక్కించే విధానం (బేస్ 1982=100)

రాష్ట్ర ప్రభుత్వం ప్రకటించిన 54 షెడ్యూల్డ్ పరిశ్రమలకు ఏప్రిల్ లో ఒకసారి మరియు అక్టోబరులో మరొకసారి మొత్తం సంవత్సరమునకు రెండుసార్లు హైదరాబాద్ లోని కార్మికశాఖ కమిషనర్ గారు విడివి (వేరియేబుల్ డియర్స్ అలవెన్సు) గెజిట్ నోటిఫికేషన్ ద్వారా ప్రకటిస్తారు.

కనీసవేతన చట్టం 1948 ప్రకారం 2 సం॥లకు ఒకసారి బేసిక్ వేతనంలో డివిని విలీనం చేసి కనీసవేతనాన్ని నిర్ణయించాలి. 2 సం॥ల కాలంలో ఎన్ని విడివి పాయింట్లు ద్వారా డివి పెరిగితే ఆ నగదును బేసిక్ వేతనంలో విలీనం చేసి నూట్రైజేషన్ చేస్తారు. దీనికి వెయిటేజి కలిపి మూలవేతనం (బేసిక్)ని నిర్ణయిస్తారు. అప్పుడు విడివి పాయింట్లు “సున్నా” అవుతుంది. ఆ తర్వాత కార్మికశాఖ కమిషనర్ గారు ప్రకటించిన విడివి పాయింట్లు పెరిగితే అన్ని పాయింట్లకు కరువుభత్యాన్ని లెక్క కడతారు. బేసిక్ ను బట్టి విడివి పాయింట్లు రేటు పెరుగుతుంది.

ఉదా: షాప్స్ & కమర్షియల్ ఎస్టాబ్లిష్మెంట్స్ జి.ఓ. ఎం.ఎస్.నెం.80, తేది:29-3-2001.

విశాఖనగరంలో షాపులో పని చేసే సెక్యూరిటీగార్డుకు బేసిక్ వేతనం రూ.2020. దీనిని 411 విడివి పాయింట్లు వద్ద ఫిక్స్ (నిర్ణయించదమైనది) చేయదమైనది.

1. సెక్యూరిటీగార్డు బేసిక్ వేతనం రూ.2020, తేది:01-10-02 నాటికి ప్రకటించిన విడివి పాయింట్లు =454  
జి.ఓ.నాటికి స్థిరీకరించిన విడివి పాయింట్లు=411  
పెరిగిన పాయింట్లు = 43  
విడివి మొత్తం=పాయింట్లు×పాయింట్లరేటు  
= 43×10.50 = 451.50

$$\begin{aligned} \text{మొత్తం జీతం} &= \text{బేసిక్} + \text{విడివి} \\ &= 2020 + 451.50 = 2471.50 \text{ రూ.లు} \end{aligned}$$

2. 01-4-06 నాటికి ప్రకటించబోయే విడివి పాయింట్లు=525  
జి.ఓ.నాటికి స్థిరీకరించిన విడివి పాయింట్లు=411  
మొత్తం పాయింట్లు=114

$$\begin{aligned} \text{మొత్తంజీతం} &= \text{పెరిగిన పాయింట్లు} \times \text{పాయింట్లరేటు} + \text{బేసిక్ వేతనం} \\ &= 114 \times 10.50 + 2020 \text{ రూ.లు} = \text{రూ.3,217.50} \end{aligned}$$

3. జూన్-2లో (చిన్నపట్టణాలు) పనిచేసే సెక్యూరిటీగార్డుకి బేసిక్ వేతనం రూ.1818. దీనికి పైన ఉదాహరించిన టేబుల్స్ ప్రకారం విడివి పాయింట్లరేటు రూ.9.75పై అవుతుంది. ఈ ప్రకారంగా మొత్తం 114 పాయింట్లకు విడివి (కరువుభత్యం) రూ.1111.50 అవుతుంది. బేసిక్ తో కలిపి మొత్తం జీతం రూ.2,929.50లు అవుతుంది.

గమనించాల్సినవి :

1. వేతన ఒప్పందాల ద్వారా బేసిక్ పెరిగితే ఆ మొత్తం బేసిక్ పై విడివి పాయింట్లు రేటు ప్రకారం లెక్కించాలి.
2. తమ సంస్థల తాలూకు జి.ఓ.లలో ఏదైనా కార్మికుని కేటగిరి లేకుంటే ఇతర జి.ఓ.ల్లో ఆ కేటగిరి ఉంటే ఆ బేసిక్ నే లెక్కలోకి తీసుకోవాలి.
3. పీస్ రేటుపై పనిచేసే కార్మికునికైనా 8గంటల పనికి వచ్చే వేతనంపై డివిని లెక్కించాలి.
4. రోజువేతనాన్ని లెక్కించాలంటే నెలమొత్తం (బేసిక్+విడివి) జీతాన్ని 26రోజులతో భాగించాలి.

- వెంకటరెడ్డి, విశాఖజిల్లా

## ఐఎల్ టిడి అనుభవాలు

చీరాల ఐఎల్ టిడి కార్మికులకు వారి అగ్రిమెంట్ ప్రకారం ప్రతి 6నెలలకు కరువుభత్యం లెక్కించి చెల్లిస్తారు. మేనెల నుండి అక్టోబరు వరకు పెరిగిన డివిను జనవరి నెలలో ఇచ్చే జీతాల్లో కలిపి చెల్లిస్తారు. నవంబరు నుండి ఏప్రిల్ వరకు పెరిగిన డివిను జూన్ నెల వరకు జీతాల్లో కలిపి చెల్లిస్తారు.

విడివిని లెక్కించే పద్ధతి

ఉదా : 2003 నవంబరు-504, డిసెంబరు-505  
2004 జనవరి -509, ఫిబ్రవరి -562,  
మార్చి-562, ఏప్రిల్ -564, మొత్తం-206  
గుంటూరు సిపిఐకి లింకింగ్ ఫ్యాక్టర్- 5.6  
6నెలల మొత్తం డివి పాయింట్లను లింకింగ్ ఫ్యాక్టర్ తో హెచ్చించి, దానిని మరలా 6నెలల సగటు చేయాలి.

6నెలలో పెరిగిన మొత్తం పాయింట్లు - 3206  
లింకింగ్ ఫ్యాక్టర్ 5.6  
మొత్తం పాయింట్లను లింకింగ్ ఫ్యాక్టర్ తో హెచ్చిస్తే- 17953.6

ఈ మొత్తాన్ని మరలా 6నెలలు కాబట్టి 6తో సగటు చేయాలి-  
17953.6 ÷ 6నెలలు=2992.2

అక్టోబరు 2003 వరకు తీసుకున్న పాయింట్లు-2849  
ప్రస్తుతం నికరంగా పెరిగిన పాయింట్లు= సగటు పాయింట్లు-  
గతంలో పెరిగిన పాయింట్లు = 2992-2849=143

- పర్మినెంట్ ఐఎల్ టిడి కార్మికులకు అగ్రిమెంట్ ప్రకారం  
1 పాయింట్ కు నెలకు డివి=రూ.1.85

143 పాయింట్లకు పెరిగిన డివి=రూ.1.85×143= రూ.264.55

- సీజన్ కార్మికులకు అగ్రిమెంట్ ప్రకారం  
1 పాయింట్ కు 1రోజుకు డివి- 0.06పైసలు

143 పాయింట్లకు 1రోజుకు పెరిగే డివి=0.06×143= రూ.8.58

- ఇది సంవత్సరానికి అయితే 12నెలలు డివిని పై విధంగానే లెక్కించాలి.

- పి.కొండయ్య

డివిజన్ సిబిటియు కార్యదర్శి, చీరాల





## లీటర్ పెట్రోల్ 2 రూపాయలే!

రెండు రూపాయలకే మొస్తుంది? తాగిపారేసే రెండు వాటర్ ప్యాకెట్లు కూడా రావు!  
అలాంటిది రెండు రూపాయలకు లీటరు పెట్రోలు పోస్తారా?

**మీ**రు నమ్మినా నమ్మక

పోయినా ఇది అక్షరాలా నిజం. ఇంత

చవగ్గా పెట్రోలు దొరికేది వెనెజులాలో. లాటిన్ అమెరికాలో ఇదో చిన్న దేశం. విస్తీర్ణం భారత్ లో మూడోవంతు. అక్కడ రోజుకు 2.71 మిలియన్ బ్యారెళ్ల చమురు ఉత్పత్తి అవుతుంది. ప్రభుత్వ ఆదాయంలో సగం చమురుదే. స్థూల దేశీయోత్పత్తి (జీడిపీ)లో పెట్రోలియం రంగం వాటా దాదాపు మూడో వంతు. అందుకే ఇక్కడ పెట్రోలు ధర అంత తక్కువని అనుకుంటున్నారా! అదే నిజమైతే... చమురు ఉత్పత్తిలో వెనెజులా కంటే ముందున్న సౌదీ అరేబియా, ఇరాన్ లలోనూ ధర అంతే తక్కువ ఉండాలి. కానీ వెనెజులా కంటే ఆ రెండు దేశాలలోనూ చమురు ధర ఎక్కువే.

ఇందుకు కారణం... ఆ దేశాధ్యక్షుడు హ్యూగో ఛావెజ్ సంకల్పం. ప్రజలకు తక్కువ ధరకే పెట్రోలు అందజేయాలన్నది ఆయన లక్ష్యం. ఇక్కడ రవాణా ఖర్చుల బాధ ఉండదు. ఉత్పత్తయ్యే చమురులో అధికశాతం అమెరికాకు ఎగుమతి అవుతోంది. దాలర్ల రూపంలో వెల్లువెత్తుతున్న ఆదాయంలో కొంత మొత్తాన్ని సంక్షేమరంగానికి తరలించి తక్కువ ధరకే పెట్రోల్ అందేలా

చూస్తున్నారు.

**మేలు చేసేవాతలు...**


మన దేశంలో ప్రభుత్వాలు పెట్రో ధరలు తరచూ పెంచుతూ వాటిపై భారీగా పన్నులు విధిస్తూ దీనిని ఓ ఆదాయ వనరుగా మార్చేశాయి. వెనెజులా ఇందుకు పూర్తిగా భిన్నం. అక్కడ దేశీయంగా విక్రయించే పెట్రో ఉత్పత్తులపై కాకుండా, వాటిని వెలికి తీస్తున్న విదేశీ చమురు సంస్థలపై పన్నులు వేస్తున్నారు. 1976లో చమురు రంగాన్ని జాతీయం చేశారు. తొమ్మిదో దశకంలో కొన్ని ప్రైవేటు చమురు సంస్థలను అనుమతించారు. ఇవన్నీ పన్ను కట్టాల్సిందే అని ఛావెజ్ ఆదేశించారు. చమురు వెలికితీసే 32 చిన్న విదేశీ సంస్థలపై పన్నులను 56.6 శాతం నుంచి 83 శాతానికి పెంచారు. నాలుగు ప్రధాన కంపెనీలకు ప్రత్యేకంగా పన్నుల వాతలు పెట్టారు. వీటినుంచి వసూలు చేసే రాయల్టీని ఒక శాతం నుంచి ఎకాఎకిన 16.6 శాతానికి పెంచారు. పన్నులను 34 నుంచి 50 శాతానికి పెంచేశారు. ఇలా బయటి వారిపై పన్నులు వేస్తూ, సొంత ప్రజలకు తక్కువ ధరకే పెట్రోలు అందించే విధానాలకు ఛావెజ్ ప్రభుత్వం అనుసరిస్తోంది.

## మళ్ళీ భగ్గుమన్న పెట్రో ధరలు

పెట్రోలు, డీజిల్ ధరలు మళ్ళీ భగ్గుమన్నాయి. హైదరాబాద్ లో పెట్రోలుపై లీటర్ కు రూ. 4.47, డీజిల్ పై లీటర్ కు రూ. 2.19ల చొప్పున ప్రభుత్వం పెంపును ప్రకటించింది. యూపీఏ అధికారం లోకి వచ్చిన తర్వాత పెట్రోలు, డీజిల్ ధరల్ని పెంచడం ఇది ఆరోసారి. మన్మోహన్ సింగ్ ప్రభుత్వం 2004 జూన్ 15న ధరల్ని మొదటి సారిగా పెంచింది. పెంపుదల వివరాల్లోకి వెళితే...

తేదీ	పెట్రోలు (రూ.)		డీజిల్ (రూ.)	
	కొత్తధర	పెంపు	కొత్తధర	పెంపు
15-06-2004	40.08	2.14	25.48	0.99
01-08-2004	41.28	1.20	26.99	1.51
05-11-2004	43.63	2.35	29.21	2.22
20-06-2005	45.86	2.23	31.84	2.63
07-09-2005	49.19	3.33	33.72	2.17
06-06-2006	53.66	4.47	35.95	2.23

అయితే ప్రభుత్వం మాత్రం ఈ విషయంలో సమర్థించు కుంటూ, “అంతర్జాతీయ మార్కెట్ ధరలనుబట్టి చూస్తే, పెట్రోలు ధరను లీటరు రూ. 9.33, డీజిల్ రూ. 10.43, కిరోసిన్ రూ. 17.16, వంట గ్యాస్ సిలిండర్ ధరను రూ. 114.45 పైసల చొప్పున



పెంచాల్సి ఉందనీ, అయితే సామాన్యులను దృష్టిలో ఉంచుకుని కిరోసిన్, వంటగ్యాస్ ధరల్ని పెంచడం లేదు...” అని ప్రభుత్వం ప్రకటించింది. ధరల పెరుగుదలపై వామపక్షాలు అభ్యంతరాన్ని వ్యక్తం చేశాయి. దేశవ్యాప్త ఆందోళనకు దిగుతామని హెచ్చరించాయి. వాస్తవానికి ప్రభుత్వం ఒకవైపు ధరలు పెంచుతూ మరోవైపు సబ్సిడీలను తగ్గిస్తోంది. రాయితీలను ఇప్పటికే 11.140 కోట్లనుండి 3వేల కోట్లకు తగ్గించింది. ధరలు పెంచి ప్రజల్ని బాధించేకంటే పన్నుల భారం తగ్గించవచ్చుకదా అని వామపక్షాలు ఎప్పటి నుంచో ప్రశ్నిస్తున్నాయి. సమాధానం మాత్రం లేదు!





# అసంతృప్తినే మిగిల్చిన యుపిఏ రెండేండ్ల పాలన


కేంద్రంలో యు.పి.ఏ. ప్రభుత్వం అధికారంలోకి వచ్చి మే 22కు రెండు సంవత్సరాలు దాటింది. స్థూలంగా ఈ పాలన కార్మికవర్గానికి అసంతృప్తినే మిగిల్చింది. నిజానికి హైదరాబాద్ లో జరిగిన ఎడిబి సమావేశాలలో ప్రధాని మన్మోహన్ సింగ్ మాట్లాడుతూ, ఈ విధానాలవల్ల ఆర్థిక అసమానతలు పెరిగాయని అంగీకరించారు. పరిస్థితి ఇలాగే కొనసాగితే, సామాజిక తిరుగుబాటు జరుగుతాయనే ఆందోళన వెలిబుచ్చారు. చైనాలో ఇందుకు భిన్నంగా ఉన్నదన్నారు. అక్కడి అభివృద్ధిని, పేదరికం నిర్మూలన చర్యలను అధ్యయనం చేయాలని ఎడిబికి ప్రధాని సూచించారు.

విధానాలు మార్చుకోవానికి పాలకులు సిద్ధంగా ఉన్నారా అన్నదే అసలు ప్రశ్న. అంతేకాదు. ఎడిబి లేదా ప్రపంచబ్యాంకు ఆలోచనలను అమలు జరుపుతున్నారు. స్వంతగా ఆలోచించేందుకు సిద్ధంగా లేని దిశలో యు.పి.ఏ. ప్రయాణం సాగుతున్నది. క్రమంగా అమెరికాకు దగ్గరవుతున్నది. పులిన్ ఓట్ల తలపెడుతున్నది. ఇవన్నీ రానున్న మూడు సంవత్సరాలలో ప్రభుత్వం ఏ దిశలో పయనించనున్నదో స్పష్టం చేస్తున్నాయి.

## పరిణితి ప్రదర్శించిన ప్రజల :

దేశంలో ఎన్నీయే ఓటమి ఒక చారిత్రాత్మక పరిణామం. ప్రజల పరిణితికిది నిదర్శనం. ఎన్నీయేను ఓడించటం ద్వారా ప్రజలు మతోన్మాదాన్ని, సరళీకృత ఆర్థిక విధానాలను వ్యతిరేకించారు. వామపక్షాలను బలోపేతం చేశారు. వామపక్షాల మీద ఆధారపడి నడవాల్సి రావటంతో యు.పి.ఏ. పాలనలో కొన్ని ప్రజానుకూల చర్యలు సాధించుకోగల్గింది. కనీస ఉమ్మడి కార్యక్రమానికి కట్టుబడి ఉంటానని పాలకులు వ్రాతపూర్వక హామీ ఇవ్వాలి వచ్చింది. దేశ చరిత్రలో ఉపాధి హాక్కును చట్టబద్ధంగా గుర్తించటం మొదటిసారి జరిగింది. గ్రామీణ ఉపాధి హామీ చట్టం ద్వారా ఇది సాధ్యమైంది. సమాచార హక్కు చట్టబద్ధమైంది. విద్యారంగంలో మతోన్మాద ధోరణుల విస్తరణకు అడ్డుకట్ట పడింది. మైనారిటీలకు భద్రత లభించింది. పోటా చట్టం రద్దయింది. పేటెంట్ చట్టానికి తూట్లు పొడిచే సవరణలతో, ఎన్నీయే రూపొందించిన బిల్లునే, యధాతథంగా యుపిఏ ప్రవేశపెట్టింది. వామపక్షాలు అడ్డుకోవటంతో దేశంలోని మందుల పరిశ్రమకు మనుగడ సాధ్యమైంది.

ప్రస్తుతానికి కిరోసిన్, వంటగ్యాసు ధరలు పెంచకుండా నిలువరించగల్గారు. స్థూలంగా సరళీకృత ఆర్థిక విధానాల అమలు వేగం మందగించింది. మసీదు కూల్చటం, మందిర నిర్మాణం, కామన్ సివిల్ కోడ్, గోహత్యానిషేధం వంటి విషయాలు మీడియా నుండి కనుమరగైనాయి. పేదరికం నిర్మూలన, ఉపాధి, ప్రైవేటీకరణ, వేతనాలు, ధరలు, హక్కులు, ప్రజాస్వామ్య విలువలు, లౌకిక విలువలు, మహిళా రిజర్వేషన్ బిల్లు, ప్రైవేటురంగంలో రిజర్వేషన్లు తదితర ముఖ్యమైన అంశాలు చర్చనీయాంశాలుగా మారాయి. ఇది మంచి పరిణామం.



## తీరు మారని కాంగ్రెసు పాలన :

కాంగ్రెసు పాలకులు 'కుక్కతోక వంకర' అన్న సామెత గుర్తు చేస్తున్నారు. కాంగ్రెసు అసలు స్వభావం దేశ ప్రజలకు బాగా తెలుసు. కొన్ని ప్రత్యేక పరిస్థితులలో, వామపక్షాల మీద ఆధారపడాల్సిన నేపథ్యంలో కొంతమేరకు జాగ్రత్త పడింది. తొలి ఏడాది చివరికే ప్రభుత్వ గమనం మారింది. రెండో సంవత్సరం ముగిసే నాటికి కనీస ఉమ్మడి కార్యక్రమానికి క్రమంగా దూరమవుతున్నది.

36కోట్ల మంది అసంఘటిత కార్మికుల కోసం వాగ్దానం చేసిన 'సమగ్రశాసనం' ఊసెత్తటం లేదు. వ్యవసాయ కార్మికుల సమగ్రశాసనం, భూసంస్కరణలు మరచిపోయింది. మహిళా రిజర్వేషన్ బిల్లు, ప్రైవేటురంగంలో రిజర్వేషన్లు దాట వేస్తున్నది. ప్రజాపంపిణీ వ్యవస్థను బలహీనపర్చుతున్నది.

విదేశాంగ విధానంలో సైతం అమెరికాకు చేరువవుతున్నారు. దశాబ్దాలుగా మనం కట్టుబడివున్న స్వతంత్ర విదేశాంగ విధానానికి తిలోదకాలిస్తున్నారు. ప్రధాని మన్మోహన్ సింగ్ అమెరికా పర్యటన సందర్భంగా గానీ, జార్జి డబ్ల్యు బుష్ భారత పర్యటన సందర్భంగా గానీ చేసుకున్న ఒప్పందాలన్నీ ప్రమాద సంకేతాలే.

ఎన్నీయే పాలకులు పి.ఎఫ్. వడ్డీరేటు తగ్గింపు ప్రారంభించారు. యు.పి.ఏ. కొనసాగించింది. వాజ్ పేయి పాలనలో రూపుదిద్దుకున్న నూతన పెన్షన్ విధానం, మన్మోహన్ సింగ్ పాలనలో అమలయింది. 2004 అక్టోబరు నుండి కొత్తగా ఉద్యోగంలో చేరిన వారికి పెన్షన్ చెల్లించే బాధ్యత తనదికాదని చేతులు దులుపుకున్నది. కాంట్రీబ్యూటరీ పెన్షన్ స్కీం ఏర్పాటు చేసుకోవాలన్నది. యుపిఏ పాలనలో ఇంతవరకు కేంద్ర ప్రభుత్వోద్యోగులకు పిఆర్ సి నియమించలేదు. ధరల పెరుగుదల వాస్తవ రూపం ప్రతిబింబించకుండా, ఇండెక్స్ ను దగా చేస్తూ నూతన ఇండెక్స్ ను ప్రవేశపెట్టారు. ట్రేడ్ యూనియన్లను కనీస మాత్రంగా కూడా సంప్రదించకుండానే నూతన ఇండెక్స్ ప్రవేశపెట్టారు.

చిన్న, మధ్యతరహా పరిశ్రమలలో పని పరిస్థితులు, సాంఘిక భద్రతకు సంబంధించిన చట్టాలేవీ అమలు చేయవసరం లేదని బిల్లు ప్రతిపాదించారు. 500మంది కార్మికుల వరకు పనిచేసే



పరిశ్రమల యజమానులు రిజిస్టర్లు నిర్వహించటం, రిటర్న్లు అందజేయటం వంటి బాధ్యతల నుండి మినహాయించుతూ బిల్లు ప్రవేశపెట్టారు. సరళీకరణపేర పారిశ్రామిక వివాదాల చట్టాన్ని, కాంట్రాక్టు కార్మికుల చట్టాన్ని కూడా యజమానులకనుకూలంగా సవరించాలని కార్మికశాఖ కార్యదర్శి ప్రతిపాదించారు. ఫిక్స్డ్ టర్మ్ ఎంప్లాయిమెంట్ పేరుతో మరో ప్రమాదకర బిల్లు తెచ్చారు.

స్పెషల్ ఎకనామిక్ జోన్స్ పేరుతో, బహుళజాతి సంస్థల యాజమాన్యాలకు పూర్తి స్వేచ్ఛనిస్తున్నారు. కేవలం యూనియన్ ఏర్పాటు చేసుకున్నందుకు, గుర్గావ్లోని హోండా కార్మికుల మీద చెలాయించిన దమననీతి అందరూ గమనించారు. ఇంత జరిగిన తర్వాత కూడా కేంద్ర కార్మికశాఖ మంత్రిగానున్న టిఆర్ఎస్ నేత చంద్రశేఖరరావుగారు, యాజమాన్య సంఘం సమావేశంలో మాట్లాడుతూ 'పోటీలో తట్టుకోవాలంటే కార్మిక చట్టాల్లో మార్పులు అవసర'మన్నారు. కేంద్ర వాణిజ్యశాఖ మంత్రి శ్రీ కమలనాథ్ మద్రాస్ ఛాంబర్ ఆఫ్ కామర్స్ సమావేశంలో మాట్లాడుతూ 'రాష్ట్రాలు, కార్మికచట్టాల్లో తమకవసరమైన మార్పులు చేసుకోవచ్చు' నని ప్రకటించారు.

బెట్సోర్నింగ్ పేరుతో రైల్వే కేటరింగ్ వెండార్స్, హెల్పర్స్ను తొలగించారు. చిన్న పరిశ్రమలను రిజిస్ట్రేషన్ లిస్టునుండి తొలగించే క్రమం కొనసాగుతున్నది. వామపక్షాల ప్రత్యామ్నాయ ప్రతిపాదనలు కూడా పరిగణనలోకి తీసుకోవటం లేదు.

### ప్రైవేటీకరణ బాటలోనే...

ప్రైవేటీకరణ ప్రయత్నాలు వేగం పుంజుకున్నాయి. రూ.6780 కోట్ల విలువైన ప్రభుత్వరంగ షేర్లు అమ్మేశారు. చివరకు నవరత్నాల్లో ఒకటైన బిహెచ్ఇఎల్ షేర్లు కూడా అమ్మకానికి పెట్టారు. వామపక్షాల అల్టిమేటమ్తోనే ఆ ప్రయత్నం ఆగింది. కొత్త పోర్టుల నిర్మాణం ప్రైవేటు సంస్థలకప్పగిస్తున్నారు. ముంబాయి, ఢిల్లీ విమానాశ్రయాల ఆధునీకరణకు ఎయిర్ పోర్టు అథారిటీ ఆఫ్ ఇండియా సిద్ధంగా ఉన్నప్పటికీ, ప్రైవేటు సంస్థల కప్పగించారు. మింట్స్, సెక్యూరిటీప్రెస్ల ప్రైవేటీకరణకు ప్రతిపాదిస్తున్నారు. రైల్వేరంగంలో ప్రైవేటీకరణ వేగం పుంజుకున్నది. పిఎఫ్, పెన్షన్ నిధులను కూడా షేర్ మార్కెట్కు తరలించేందుకు వీలుగా చట్టాలు చేసేందుకు ప్రయత్నిస్తున్నారు. లాభాలార్జిస్తున్న విమానయానం, ఇన్సూరెన్స్, టెలికాం వంటి కీలకరంగాలలో విదేశీ ప్రత్యక్ష పెట్టుబడులు ఆహ్వానించాలని నిర్ణయించారు. చివరకు సాంకేతిక పరిజ్ఞానంతోగానీ, పెట్టుబడి సమస్యకుగానీ సంబంధం లేని చిల్లర వ్యాపారాలలో సైతం విదేశీ పెట్టుబడులు అనుమతించాలని నిర్ణయించారు. షేర్బ్రోకర్లకు, బడా పారిశ్రామికవేత్తలకు, బహుళజాతి సంస్థలకు కోరిందే తడవుగా రాయితీలిస్తున్నారు. సాధారణ ప్రజల సమస్యలేమి చెప్పినా నిధులు లేవని సాకు చెబుతున్నారు.

### ప్రత్యామ్నాయ విధానాల కోసం పోరాడుదాం :

స్థూలంగా యు.పి.ఎ. ప్రభుత్వ విధానాలను ప్రజలు తిరస్కరించారు. ఈ మధ్య జరిగిన ఐదు రాష్ట్రాల ఎన్నికల ఫలితాలే ఈ విషయాన్ని స్పష్టం చేశాయి. మొదటినుండి వామపక్షాలు చెబుతున్న

విధానాలు సరైనవని కూడా ఈ ఎన్నికల ఫలితాలు తేల్చాయి. వామపక్షాలున్న చోట ప్రజలు వామపక్షాలకే పట్టం కట్టారు. ఇప్పటికైనా యు.పి.ఎ. సర్కారు తన విధానాలను సమీక్షించుకోవాలి. బ్యాంకు బాటా? ప్రజల బాటా? తేల్చుకోవాలి. పెరుగుతున్న ఆర్థిక అసమానతలకు కారణాలు వెతికే బాధ్యత ఎడిబికే అప్పగించారు. ప్రభుత్వం నడక ప్రజావ్యతిరేకంగానే ఉంటుందని అర్థమవుతున్నది. తామ అమలు చేస్తున్న విధానాల మంచి చెడ్డలను పరిశీలించేటప్పుడు ధనికుల కోణం, ధనం కోణమే తప్ప, జనం కోణం నుండి చూసే ప్రయత్నమే లేదు. అందుకే ఈ పాలకులు పాఠం నేర్చుకుంటారనీ, ప్రజానుకూల విధానాలవైపు మరలుతారనీ ఆశించలేము. ప్రత్యామ్నాయ విధానాలకోసం కార్మికవర్గం పోరాట పథంలో నడవటం తప్ప మరో మార్గం లేదు.

-ఎస్.వీరయ్య, రాష్ట్ర ప్రధాన కార్యదర్శి

### వినిమయ ధరల సూచిక

(బేస్ 2001=100)

సెంటర్ సీరిస్	ఫిబ్రవరి 2006	మార్చి 2006	ఏప్రిల్ 2006
హైదరాబాద్	113	113	114
గుంటూరు	117	116	117
విశాఖపట్నం	115	115	116
వరంగల్	118	118	120
విజయవాడ	116	115	117
గోదావరిఖని	121	120	122
రాష్ట్ర సీరిస్			
విజయనగరం	120	120	121
రాజమండ్రి	124	124	126
జగ్గయ్యపేట	125	124	125
తిరుపతి	121	120	121
కొత్తగూడెం	121	121	122
నిజామాబాద్	125	124	125
ఆలిండియా	119	119	120
ఎ.పి	119	118	120

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	2.52	1.89	4.21
గోదావరిఖని (ఎంజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	3.25	4.58

**నమూనా వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ - ఆంధ్రప్రదేశ్ ప్రభుత్వము జారీ చేసినది. డి రెబర్ బ్యూరో గవర్నమెంట్ ఆఫ్ ఇండియా**



# నౌషాద్ సంగీతం

## ఓ దివ్యజైషధం



తన జీవితంలో కేవలం 67 చిత్రాలకు మాత్రమే సంగీత నిర్దేశకత్వం వహించాడు.

‘షాజహాన్’, ‘దిల్లగీ’, ‘మదర్ ఇండియా’, ‘కోహినుర్’, ‘రతన్’, ‘దర్ద్’, ‘అన్ మోల్ ఘడీ’, ‘అందాజ్’, ‘లీడర్’, ‘జల్లాద్’, ‘గంగాజమున’, ‘మేరే మెహబూబ్’, ‘రామ్ బిర్ శ్యామ్’, ‘టాంగేవాలా’ తోపాటు ‘పాకీజా’, గత ఏడాది చిత్రం ‘తాజ్ మహల్’ మొదలయినవి నౌషాద్ సంగీత దర్శకత్వంలో వెలువడినవే.

అంతేకాదు మహమ్మద్ రఫీ, లతామంగేష్కర్, మహేంద్రకపూర్, సురయా, ఉమాదేవి

వంటి గాయనీగాయకులు నౌషాద్ అందించిన సోపానాలపైనే తమ విజయపతాక శిఖరాన్ని అధిరోహించారంటే అతిశయోక్తికాదు.

శాస్త్రీయమైనా, జానపదమైనా, ఆధునికమైనా ఆ సంగీతాన్ని సామాన్యులకు చేరువుచేసి అటు జన స్పందనతో సంగీతాన్నీ, ఇటు జనసమూహాన్నీ సంగీత స్పర్శతో పరస్పరం బలోపేతం చేసే ఒరవడి నౌషాద్ తనకు తానుగా సృష్టించుకున్నాడు.

చిన్ననాటి నుండే సంగీతంపై గల మక్కువే నౌషాద్ చే ఆ పని చేయించింది. సంగీతమా? చదువా? అని తండ్రి ప్రశ్నిస్తే సంగీతమే అంటూ చిన్ననాడే ఇంటినుండి లోకంలోకి పడ్డాడు. ప్లాట్ ఫారాల మీద పరుండాడు. రోడ్డుమీద తిరుగాడాడు.

హిందుస్థానీలో లబ్ధ ప్రతిష్ఠలైన వారి వద్ద కష్టపడి శాస్త్రీయ సంగీతం నేర్చుకున్నాడు. హార్మోనియంలు బాగుచేస్తూ వాటిపై మీటలు నొక్కుతూ స్వర నాట్యం చేశాడు. నాటకాల ముందు గోతిలో తెల్లవార్లు కూర్చుని ప్రతివానికి వాద్యసహకారం అందించే వాడు. అప్పుడే రంగస్థలంపై సన్నివేశానికి, ప్రేక్షకుల స్పందనకు మధ్య సంగీతాన్ని జతచేసే విద్యను పట్టుకున్నాడు. ఆ పునాదే నౌషాద్ నేపథ్య సంగీతానికి పట్టుగా నిలిచింది. మూకీ నుండి టాకీకి సినిమా మారుతున్న వేళ ఈ నేపథ్య సంగీతశక్తి ఓ బలమైన శక్తిగా అవతరించింది. ఆ తదుపరి గాత్రాన్ని, సంగీతాన్ని వేర్వేరు ట్రాక్ లో రికార్డు చేసే ప్రక్రియకు కూడా నౌషాద్ శ్రీకారం చుట్టాడు.

1952లో ముంబై బ్రాడ్వే థియేటర్ లో ‘బైజుబావ్ రా’ చిత్రం విజయవంతంగా ప్రదర్శిస్తున్నవేళ నౌషాద్ హాల్లో వెక్కివెక్కి ఏడ్చాడు. “అదే థియేటర్ ముందు అనేక రాత్రులు ఫుట్ పాత్ పై జీవితం గడుపుతూ ఇదే హాలులో తన సంగీత దర్శకత్వ చిత్రాన్ని కళ్యాణ చూడగలనా? అనుకున్నాను. తన జీవితంలో కల నెరవేరినందుకు...” అని పక్కనున్న నిర్మాత విజయభట్ కు బదులిచ్చాడు. ఓ సామాన్యునిలా స్పందించడం, ఓ మేధావిలా ఆలోచించడం, ఓ పథ నిర్దేశకునిగా కార్యదీక్షతో కృషి చేయడం నౌషాద్ విశిష్టత. ఆ మహనీయునికి ఇదే మన నివాళి.

- శైలి

అనంతసాగర సంగీతాన్ని తనదైన శైలిలో మదించి మధురాన్ని సృష్టించి, జనరంజకం చేసి అజరామరం గావించిన మహాసంగీత దర్శకుడు నౌషాద్ మే 5 ఉదయం కన్నుమూశాడు. నౌషాద్ మరణం విశ్వవ్యాప్తంగా సంగీత ప్రియులను విషాదంలో ముంచింది. కారణం ఆ మహనీయుడు సృష్టించిన ప్రతి సంగీతధార పంచామృతధారకన్నా మిన్నయై నాటికీ నేటికీ ఏ నాటికీ ఓ దివ్య జైషధంలా కొనసాగుతూనే ఉంటుంది. ఉన్నది.

‘శిశుర్వేత్తి పశుర్వేత్తి వేత్తరసం గాన ఘణిః’ అన్నారు పెద్దలు. శిశువులు, పశువులేగాక నిలువెల్ల విషం ఉండే ఖలులు సైతం సంగీతామృతానికి చెవులొగ్గి ఓలలాడక తప్పదనేది సారాంశం. సంగీతానికి అంతటి గొప్ప శక్తి ఉన్నది. రసజ్ఞమైన ఆ సంగీత శక్తిని మనోజ్ఞమైన రీతికి మార్చాలంటే అనితర సాధ్యమైన రీతిలో అహరహం శ్రమించవలసిందే. నౌషాద్ ఆ తపస్సు చేసి ఫలితం సాధించాడు గనుకనే ఓ సంగీత సామ్రాట్ గా భారత ప్రజల హృదయాంతరాలలో చెరగని స్థానం సంపాదించాడు.

ప్యార్ కియాతో డర్నా క్యా...

జబ్ ప్యార్ కియాతో డర్నా క్యా..

ప్యార్ కియా కోయి చోరీ నహీ క్యా...

జీవితానుభూతులు రాజులకు సామాన్యులకు ఒకేలా ఉంటాయి. ఇందులో వింతేమీ లేదు. కాని స్పందించే తీరులో పొందే ఆనందం, ఆ ఆనందం కలకాలం గుర్తించుకుంటూ పదిమందితో పంచుకునే తీరు, వ్యక్తి నుండి సమూహానికి, సమూహం నుండి వ్యక్తికి ఆ అనుభూతి ప్రవహించే గమనం ఆ చలనశీలత ఇవన్నీ సాధనలోగాని సాధ్యంగావు. సామాన్యుల జనజీవితంలో అంతర్ బహిర్ రూపాల్లో సంగీతం చేయగల విన్యాసాల లగువు బిగువుల గుట్టును పట్టుకుని పట్టును జయించాడు గనుకనే నౌషాద్ ప్రతిబాణీ చిరస్మరణీయమైంది.

1981లో దాదాసాహెబ్ ఫాల్కే అవార్డు తీసుకున్న నౌషాద్



## పల్లె మూల్గుతోంది

■ కన్నోజు లక్ష్మీకాంతం

దొరికి పొలిమేరకు రాగానే  
పున్నట్టుండి ఒళ్లు పులకరించింది  
పుట్టినూరు పల్లెటూరే అయినా  
కన్న తల్లికన్నా గొప్ప, తన ఊరు.  
మొండి గోడల మీంచి చింతచిగురూ  
దారిలోని ఊడల బావి,  
గడి గోడల్లోని రేగుపళ్ళా,  
గుడి దగ్గరి ప్రసాదాలూ,  
అన్నీ గుర్తొస్తుంటాయి, కానీ...  
అవేవీ లేవిప్పడు.

ఊరు మారింది, ఉనికి మారింది.  
అభివృద్ధిపథంలో సాంగకార్డుకుంటూ  
ఊరంతా 'కాల్' చేసే ప్రబుద్ధులు  
నంగనాచులూ, దొంగబుద్ధులు  
ఎవడి దారి వాడిది

ఆత్మహత్యలు ఆగవని తెలిసీ  
బావురుమంటున్న పనిముట్లు,  
నాగళ్ళూ- బండిసొగళ్ళూ  
కమ్మరి కొలనూ- కుమ్మరిసారే,  
మగ్గం గుంటా- పగ్గం తాడూ  
సుంకరి కట్టే- వెంకటి వైద్యం  
కుంచం కొలతా- కంచరి చప్పడు,

పెద్ద బాడిసే- పట్టెడమొద్దు,  
చెప్పకోడానికి చాలానే వున్నా  
'చెప్ప' 'కొనలేని'వాళ్ళే చాలామంది  
ఊరు మారిందండీ... అంటే  
యిలా మారిందనుకోలేదు.

మేధావులూ, శ్రామికులంతా

సంతలోని పశువుల్లా

వలసపోతున్నందుకేనేమో

కళకళ లేక వెలవెల పోతున్నాయి ఊళ్ళు

వసతుల్లేక ఏం చేస్తారు పాపం!

అవమానాలెదుర్కొంటూనే,

అభిమానం చంపుకుంటూనే,

భావితరం, బాగుపడుతుందేమోగానీ

పాత తరం మూలాలు మాత్రం

పల్లెల్లో మూల్గుతునే వున్నాయి

నిట్టూరుస్తూ మట్టిలో కలుస్తూనే వున్నాయి.



## బీడీలు చేసేటి

■ స్ఫూర్తి

పల్లవి : బీడీలు చేసేటి ఓ నా సెల్లెమ్మా  
ఇన్నేళ్ళు చేసిన కాని మిగిలినదేందమ్మా  
నీకు మిగిలినదేందమ్మా

1. మునీముల దగ్గర పోయి- తునికాకు పొగాకు తెచ్చి  
ఆకూలు నానాబెట్టి- బండకిందా పెట్టుతావు  
బండకిందా ఆకూ ఓలే సెల్లీ...  
నీ బతుకు అణిగిపాయిన తల్లీ ||బీడీ||
2. తునికాకు కత్తిరించి-పొగాకును అందులో సుట్టి  
మూతూలు తోకాలోత్తి- దారముతో సుట్టి పెట్టి  
పొడుగంటు పొట్టివంటూ సెల్లీ...  
కూలీలో కోతా బెట్టిన తల్లీ ||బీడీ||
3. ఆకూలు సిన్నావైనా- మందంగా ఉన్నా కానీ  
శిల్లి పడ్డా పనికి రాదు- తుట్టే నీకే అవుతాదమ్మా!  
యజమాని చేసిన తప్పుకు సెల్లీ...  
నష్టాన్ని మనపై వేసిరా తల్లీ ||బీడీ||
3. సుట్టి సుట్టి చేతులు నొచ్చె- కళ్ళకేమో అద్దాలొచ్చె  
వంగి నీవు చేస్తా ఉంటే - వెన్నుపూస నొప్పులొచ్చె  
పొగాకు వాసనతోటి చెల్లీ...  
టీ.బీ.లు, క్యాన్సర్లొచ్చెన తల్లీ ||బీడీ||
4. ప్రావిడెంట్ ఫందూ లేదు- ఇ.ఎస్.ఐ. మాటే లేదు  
కాలిన బీడీ లాగ- భవిష్యత్తు అయ్యాపాయె  
సిఐటియు జెండా నీడలో సెల్లీ...  
హక్కులకై సాగిపోవే తల్లీ



# అంగన్వాడీ వేతనాల పెంపు

రాష్ట్రవ్యాపితంగా అంగన్వాడీ ఉద్యోగులు ఐక్యంగా పోరాటం చేశారు. ఎట్టకేలకు ప్రభుత్వం వేతనాలు పెంచుతూ జి.ఓ.నెం.15ను జారీ చేసింది. పోరాడి జి.ఓ. సాధించిన అంగన్వాడీ వర్కర్స్కు, హెల్పర్స్కు జేజేలు.

గతకొన్ని సంవత్సరాలుగా కేంద్ర ప్రభుత్వం ఇచ్చే వేతనంతో సమానంగా రాష్ట్ర ప్రభుత్వ నిధుల నుండి కూడా వేతనాలు పెంచాలని ఆంధ్రప్రదేశ్ అంగన్వాడీ వర్కర్స్ & హెల్పర్స్

యూనియన్ (సిఐటియు) ఆధ్వర్యంలో అనేక పోరాటాలు జరిగాయి. వీటన్నింటి ఫలితంగా ఈ వేతనాలను పెంచుకోగలిగారు. అయితే రెండు సంవత్సరాలలో రూ.400లు పెరిగినప్పటికీ ఇది పూర్తిగా శ్రమకు తగిన ఫలితం కాదు. కాబట్టి భవిష్యత్లో కేంద్ర, రాష్ట్ర ప్రభుత్వాల నుండి జీతాలు పెంచుకోవాలన్నా, మరిన్ని విజయాలు సాధించుకోవాలన్నా మరిన్ని పోరాటాలకు సిద్ధంగా ఉండాలని యూనియన్ రాష్ట్ర ప్రధాన కార్యదర్శి పి.రోజా పిలుపునిచ్చారు.

## GOVERNMENT OF ANDHRA PRADESH ABSTRACT

Women Dev. & Child Welfare Dept.- Enhancement of monthly honorarium by Rs.200/- per Anganwadi Worker and Rs.100/- per Anganwadi Helper with effect from 1-4-2006- Orders – Issued.

### WOMEN DEV. CHILD WELFARE & DISABLED WERLFARE (ICDS) DEPT.

**G.O.Ms.No.15**

**Dt:29-5-2006**

Read the following:-

- 1) G.O.Ms.No.49, Edn.(SE)Prog-I Dept, dt 2-5-2000.
- 2) G.O.Ms.No.9, WD,CW & DW (ICDS) DEPT., dt.23-2-2005
- 3) From Secretary to Legislature Lr.No.13.3.2006 through M(SE) Endt. No.5261/M(SE)/2006, dt:20-3-2006
- 4) From the Director, WD&CW, Lr.No.14388/K3/98, dt.19-4-2006.

### ORDER:

In the reference 2<sup>nd</sup> read above orders were issued to upgrade all the Anganwadi Centers into ECE orders in a phased manner and hat enhance the monthly honorarium by Rs.200/- per Anganwadi Workers and Rs.100/- per Anganwadi Helper w.e.f. 1.4.2005

2. The Director, Women Dev. & Child Welfare, A.P. Hyderabad in her letter 4<sup>th</sup> read above has stated that several representations have been received from the Anganwadi Workers Union, requesting for enhancement of their honorarium. She has further stated that at present 376 ICDS Projects are functioning in the State in which 66,101 Anganwadi Workers and the same number of Anganwadi Helpers are working. She has requested that Government to enhance the monthly honorarium by Rs.200/- for each Anganwadi Worker and Rs.100/- for each Anganwadi Helper

w.e.f. 1.4.2006.

3. After examining the matter, it has been decided to enhance the monthly honorarium by Rs.200/- per Anganwadi Worker and Rs.100/- per Anganwadi Helper with effect from 1-4-2006 and make it compulsory the functioning of all Anganwadi Centres from 9.00a.m. to 3.30p.m.

4. Accordingly, Government hereby order that each Anganwadi Worker and Anganwadi Helper be paid additional honorarium @ Rs.200/- and Rs.100/- per month respectively, with effect from 1-4-2006, on giving a declaration that Anganwadi Centre is working from 9.00 a.m. to 3.30 p.m.

5. The expenditure in this regard shall be debited to the following head of Accounts:

- a) "2235-02-MH.102-GH 06. Matching State Share of CSS SH (09) ICDS Programme 283 Payments to Anganwadi Workers/Helpers."
- b) "2235-02-MH.796 Tribal Area Sub-Plan GH 06 Matching State Share of CSS SH (05) ICDS Programme 283 payments to Anganwadi Workers/Helpers."

6. The additional amount of Rs.1665.65 lakhs required towards government of remuneration to the Anganwadi Workers/Helpers at enhanced rates during 2006-2007 shall be met by way of re-appropriation.

7. The Director, Women Dev. & Child Welfare, A.P.Hyderabad shall take necessary action in the matter.

8. This order issues with the concurrence of Fin. (Expr. WD,CW & DW) Dept vide their U.O.No.130/107/Expr.W/2006, dt.25.5.2006.




**(BY ORDER AND IN THE NAME OF THE  
GOVERNMENT OF ANDHRA PRADESH)**

**VASUDHA MISHRA  
SECRETARY TO GOVERNMENT**




వై.ఎస్. రెండేండ్ల పాలనపై సిఐటియు హైదరాబాద్‌లో ప్రదర్శించిన

## కార్టూన్ ఎగ్జిబిషన్‌లోని కొన్ని కార్టూన్‌లు





# కా॥ ముచ్చర్ల భాస్కర్ రెడ్డి కి శ్రద్ధాంజలి



మరణం : 19-5-2006

## జోహార్లు అర్చిస్తూ

డి.సుబ్బయ్య, అధ్యక్షులు

ఎస్.కె. జిలానీ, కొటమిట్ట

రంగయ్య, వేదాయపాలెం

వి. దయాకర్, నర్సయ్య, పొదలకూరు

పి. రామచంద్రయ్య, నవాబుపేట

కె.జి. శంకరన్

పి. శ్రీరాములు

ఎం. గురవయ్య, కార్యదర్శి

విశ్వనాథం,

డి. కుమారస్వామి,

కె. లక్ష్మయ్య,

గోవిందరాజులు,

కొల్లా వెంకటేశ్వర్లు,

ఎం. శ్రీనివాసు, ఎం. కిష్టప్ప

నెల్లూరు జిల్లా

**భవన నిర్మాణ కార్మిక సంఘం**  
(CITU)



దామవరపు చెన్నమ్మ స్మారక భవన్,  
మిని బైపాస్ రోడ్, నెల్లూరు.







మహానీతి ఫౌండేషన్  
పుస్తకాల పరిశీలనావట్టిక

పుస్తకం పంఖ్య	KLV01A-389
పుస్తకం పేరు	389వ అంకం
కార్యం	21-8-2023
ముందు అట్ట	Yes
వెనుక అట్ట	Yes
మొత్తం పేజీలు	37
పెద్ద సైజు పేజీలు	NO
భాగం పేజీలు	NO
లేఖ పేజీలు	NO
కయారు చేసినది	MDURGA
పేజీలు విడదీసినది	MDURGA
స్కాన్ చేసినది	MDURGA
పరిశీలన చేసినది	AMRUTHA
పేజీలు పరిశీలించినది	
లైబ్రరీంగు చేసినది	
స్టాకింగు చేసినది	
స్కాన్ చేయబడినది	
తప్పులు	
పరిస్థితి	9004 NO